

l-acc̈ent

Pubblikazzjoni tad-Dipartiment tal-Malti tal-Kummissjoni Ewropea ♦ Numru 17 ♦ Frar 2018

L-EDITORJAL

Għat-Taljani, in-numru sbatax ifisser sfortuna, iżda għat-tim ta' *l-acc̈ent* ifisser l-aktar ħarġa voluminuża. Għall-ewwel darba qbiżna s-sittin paġna u kif se taraw, il-kwantità mhux dejjem tkun ta' detriment għall-kwalità.

Se nibda din il-ħarsa lejn il-kontenut bis-suppliment speċjali li joffrilna intervista mal-Prof. Albert Borg, il-lingwista ta' esperjenza kbira li għandu ħafna xi jgħid fuq il-lingwa Maltija illum u anke fuq dawk li jtkellmuha.

L-ewwel taqsima toffrilna artiklu ma' Reuben Degiorgio, il-kreatur tal-paġna *Għidha bil-Malti*, familjari ħafna ma' dawk li jużaw il-media soċjali. Interessanti wiehed jiskopri l-karattru ta' Reuben u x'inhu li jgħiegħlu jtektek. Artiklu ieħor jittratta t-taħbila ortografika jekk tiktibx zona jew żona. Jekk titfixkilhom, m'intix waħdek għax il-gazzetti Maltin huma miżgħuda b'eżempji tat-tnejn. Il-Prof. Manwel Mifsud jiċċara din l-istampa mċajpra.

Peress li l-avukati jkollhom ħafna xi jgħidu, din id-darba għandhom żewġ artikli fit-tieni taqsima, dik dwar it-terminoloġija. Jagħtuna analiżi dwar x'nużaw bejn 'mingħajr preġudizzju' jew 'bla ħsara' u f'artiklu ieħor naraw id-differenza bejn 'id-data tad-dhul fis-seħħ', 'id-data tal-applikazzjoni' u 'd-data meta d-dispożizzjonijiet ikollhom effett'. Antoine Cassar iżomm l-appuntament mal-qarrejja tiegħu bit-tieni parti tar-raba' artiklu mis-sensjela *Lejn mappa tad-dinja bil-Malti*. Il-gzejjer tal-Karibew huma fil-lenti ta' Antoine huwa u jnaviga fl-Oċean Atlantiku. Artiklu ieħor hu ta' Ġużi Gatt li din id-darba jispijega d-differenza bejn blat, xaħx, ramel u raba' grass. Huwa artiklu ta' xeħta differenti mill-oħrajn, minħabba li fid-diskussjoni terminoloġika, l-awtur jieħu spunt minn konverżazzjonijiet li jkollu ma' missieru li hu mdaħħal sew fiż-żmien.

It-tielet taqsima tinkludi żewġ artikli dwar seminars li saru f'Malta, wiehed dwar is-sessimu fil-lingwa u l-ieħor dwar it-traduzzjoni u l-integrazzjoni. Ivan Said iżomm ukoll l-appuntament tiegħu b'artiklu dwar traduttur mill-imghoddi, individwu li batejt ħafna biex naqra ismu – Wzzinu – li niżel fl-istorja bħala traduttur tal-ewwel ktieb bil-Malti stampat.

Insibu wkoll il-kontribut tat-terminoloġi bis-suppliment li huwa kontinwazzjoni ma' dak tal-ħarġa ta' qabel: **Produzzjoni sostenibbli permezz tal-aqwa tekniki disponibbli.**

Din kienet biss ħarsa ħafifa lejn ħarġa li tinkludi iżjed artikli minn dawk li semmejt u li persważ se ssibuhom ta' interess. Tinsewx issegwuna wkoll fuq facebook ([facebook.com/accntmt/](https://www.facebook.com/accntmt/)).

Alan Delia f'isem Il-Bord Editorjali

IL-WERREJ

BIR-REQQA

Il-lingwa miktuba u mifhaddta

Intervista lill-Prof. Albert Borg	3
Għidha bil-Malti	4
Niktbu zona jew żona?	13
Il-Linji Gwida Interni: ir-raba' edizzjoni	10

KELMA B'KELMA

It-terminoloġija

Lejn mappa tad-dinja bil-Malti 4 – Il-gzejjer tal-Karibew (it-tieni parti)	14
Minn ġol-ħama għal ġot-tajn: blat, xaħx, ramel, u raba' grass	27
"Bla ħsara" jew "mingħajr preġudizzju"?	34
X'inh i d-differenza bejn id-data tad-dħul fis-seħħ, id-data tal-applikazzjoni u d-data meta d-dispożizzjonijiet ikollhom effett?	41

MILL-GĦATBA 'L BARRA

Aspetti oħra

Is-sessizmu fil-lingwa Maltija: Seminar organizzat mill-Akkademja tal-Malti	44
L-emendi fl-Att dwar l-Ilsien Malti – Bidliet u ħsibijiet	51
Biex Niffiehmu: Mit-Traduzzjoni għall-Integrazzjoni: Translating Europe Workshop 2017	55
Franciscu Wzzinu, it-traduttur tal-ewwel ktieb bil-Malti stampat	57

Ma' din l-edizzjoni –

- Suppliment speċjali: Intervista lill-Prof. Albert Borg
- Suppliment terminoloġiku: Produzzjoni sostenibbli permezz tal-aqwa tekniki disponibbli, it-tieni parti

It-tim ta' I-aċċent

Koedituri: Louise Vella, Alan Delia
Distribuzzjoni u impaġnar tas-suppliment terminoloġiku: Maryann Agius
Impaġnar u disinn: Alan Delia
Suppliment terminoloġiku: Jeantide Naudi, Jennifer De Barro
Qari tal-provi: Marija Agius, Loredana Theuma
Pretrattament: Claire Bonello
Editur tal-istil: Mark Amaira
Segretarju Eżekuttiv: Ivan Said
Relazzjonijiet Pubbliċi: David Schembri



4



14



57

BIR-REQQA

*Il-lingwa miktuba u mithaddta***Intervista lill-Prof. Albert Borg**

Mark Amaira

Ir-riċerka tiegħi dwar il-Malti sikwit tlaqqagħni mal-Prof. Albert Borg. U bejn il-bosta laqgħat ras imb ras li jkollna u t-tnejjija għall-paper li ktibna flimkien għall-Konferenza ta' Bratislava organizzata mill-Għaqda Internazzjonali tal-Lingwistika Maltija fl-Università ta' Bremen, imexxieli nisraqlu mument għal intervista.

Matul l-intervista li *l-aċċent* qed jipubblika f'suppliment speċjali staqsejt lil Albert Borg dwar il-karriera tiegħu bħala lingwista sinkroniku u lettur tal-Malti fl-Università ta' Malta iżda ma kienx jonqos li nirfes ukoll xi kwistjonijiet lingwistiċi fosthom dawk li jinteressawh l-aktar: is-sintassi tal-Malti, it-topikalizzazzjoni u s-soċjolingwistika. Kellu ċ-ċans jispjega xi jfissru u x'jinkludu. Staqsejtu wkoll dwar il-pubblikazzjoni tal-kontribut tiegħu fil-papers, fil-ktieb *Ilsienna*, u fil-ktieb *Maltese* li kiteb mal-Prof. Marie Azzopardi Alexander.

Minbarra dan, tlabt lil Albert Borg kif jaħsibha dwar il-code-switching fil-Malti – din il-kwistjoni diġà tqajmet waqt intervista li *l-aċċent* għamel lil-lingwista David Crystal u li giet ippubblikata f'suppliment speċjali fl-2016 – bħala karatteristika tant komuni fit-taħdit u



fil-kitba u li tibqa' toħloq diskussjoni xi minn daqqiet taħraq fost il-kelliema ingenerali.

Albert Borg isemmi whud mill-episodji ewlenin li jiftakar u li għandhom x'jaqsmu mal-iżvilupp ta' Ilsienna, fosthom il-ħidma mal-Prof. Ġużé Aquilina fil-bidu tat-tmeninijiet, it-twaqqif tad-Dipartiment tal-Malti, tal-Istitut tal-Lingwistika u tal-Kunsill Nazzjonali tal-Malti, it-tiswir tal-ligi dwar il-Malti, id-dibattitu dwar l-istatus tal-Malti fl-Unjoni Ewropea, uħud mill-konferenzi l-kbar li trattaw il-Malti, u t-twaqqif tal-Għaqda Internazzjonali tal-Lingwistika Maltija. Isemmi wkoll uħud mill-esperjenzi universitarji li għadda minnhom matul il-karriera tiegħu u l-oqsma tar-riċerka li għadu jistharreg.

L-intervista ktibtha kelma b'kelma u toħroġ fid-dieher il-perspettiva ta' lingwista tal-Malti li għandu esperjenza u għarfien kbar f'dan il-qasam. Ħajr lill-Prof. Borg li aċċetta li jilqagħna għandu u jaqsam magħna dan kollu.

Ghidha bil-Malti

Reuben Degiorgio

Ta' tifel ċkejken, kont nistaqsi hafna bejni u bejn ruhi għaliex kulhadd jaqleb mill-Malti għall-Ingliż u lura. Kulhadd kien jagħmilha, u għamilt bħalhom għax hekk normali. Dak li ma kontx naf bil-Malti, ngħidu bl-Ingliż. Komdu hekk, il-messaġġ xorta jaasal. Għaliex tkisser rasek tfittex il-kliem tqil? Izda f'qalbi kelli bħal sekondiera ddejjaqni. Il-hin kollu ttektek. Titgħallem tinjoraha izda ma tehlisx minnha – xi trid minghandi, ja sekondiera fitta? Ma kontx naf nitkellem bil-Malti biss. Il-Malti għaliha kien nofs lingwa, li teżisti biss bis-saħħa tal-Ingliż li tistrieħ fuqu. Ilsieni kien

jeħel, vittma tal-*code-switching* kostanti tiegħi bħal dawl jitfi u jixgħel li jpeċċielek għajnejk. Kif taqbad titkellem bil-Malti mingħajr ma timla l-vojt bl-Ingliż ma' kull nofs sentenza?

Din l-istorja baqgħet sejra sakemm għamilt il-kors tat-traduzzjoni. Il-pjaċir li kont inħoss li test bl-Ingliż jittfesdaq u joħroġ minnu farfett illellex bil-Malti kien tassew kbir. Fl-aħħar, stajt noħloq test kollu kemm hu bil-Malti, dwar kull suġġett f'wiċċ id-dinja, mingħajr dak id-dell tqil tal-Ingliż, bħal fil-mitkellem. Għax fil-mitkellem f'it għandek ċans taħseb, imma fil-miktub għandek hafna aktar. Sal-lum, u għalhekk għal qalbi hafna bhala traduttur, nogħxa nara li għandna kelma bil-Malti għal hafna affarijiet. Hafna jkunu pronti jgħidulek li dik il-kelma m'għandniex ekwivalenti għaliha



Reuben Degiorgio, il-kreatur tal-paġna *Ghidha bil-Malti*



Audrienne Degiorgio, oħt l-awtur, tiehu ħsieb il-grafika tal-paġna

bil-Malti. Imma mill-esperjenza tgħallimt li hemm ħafna kliem Malti li ma nkunux nafu bih. U jekk veru m’hemmx kelma, jista’ jkun li tragikament diġà tard wisq għax insejnieha jew inkella rmejnietha. Ghaddew tmien snin nittraduċi kuntent fuq l-iskrivanija tax-xogħol. Izda x’inhu dan it-tektik f’qalbi? Possibbli għadha hemm din is-sekondiera? Xi trid mingħandi? Mhux gieħ lill-ilsien pajjiżi nkun qed nagħti meta nwassal dawn ir-regolamenti, direttivi, opinjonijiet, komunikazzjonijiet, rapporti u kitbiet oħra Ewropej liċ-ċittadin Malti? Le donnu mhux biżżejjed.

Għalhekk fl-14 ta’ Ġunju 2017 bdiet il-paġna *Għidha bil-Malti* fuq Facebook, proprju għax mhux biżżejjed. Dan l-entuzjażmu li nibet mill-ġdid fija għal-lingwa nattiva tiegħi ma kontx qed naqsmu ma’ haddiehor. U biex dan iż-żmien il-messaġġ jasal kemm jista’ jkun ’il bogħod, trid tuża l-media soċjali. Kellimt lil oħti Audrienne, li xogħolha huwa fid-disinn grafiku, biex tagħti identità lill-paġna. Għamilna Instagram, Twitter u qed naħdmu fuq paġna web ukoll. F’kull post li ntellgħu, ninkludu kemm jista’ jkun stampa li tiġbed l-

attenzjoni ta’ dak li jkun, iżda aktar importanti, li tgħin biex il-messaġġ jasal b’mod aktar ċar. Inzommu l-posts sempliċi u qosra, għax illum kulhadd mgħaġġel, u nippruvaw indaħhlu minn kollox: żbalji, użu ħażin ta’ ċertu kliem, qwiell, idjomi, użanzi u tradizzjonijiet Maltin. Esperimentajna wkoll b’filmat qasir dwar ix-xahar tal-qamar. Iva, bil-Malti hemm kelma għal kollox. U iva, jekk għall-bidu tinstema’ stramba, irrepetiha għaxar darbiet sakemm ma tibqax iddarsek. Huma dawn l-aspetti kollha li kull ġimgħa nkun fuq ix-xwiek biex naqsam ma’ kulhadd. Bhas-sigra tal-Milied li ssahħarni tteptep kull kulur, nieqaf niċċassa lejn din il-lingwa bil-meravilji tagħha. Il-Malti huwa dak kollu li niesna gabru tul iż-żmien – l-esperjenzi, il-ħsibijiet, il-ferħ u n-niket kollu tagħhom. Huwa l-identità tiegħi, parti minn ruhi. Tieqa li minn twelidi ddeterminat kif jiena ngarrab id-dinja. Sekli shaħ jaqla’ fuq wiċċu iżda hawn għadu l-Malti, qawwi u sħiħ, minkejja li xi ftiit mibdul. Il-mistoqsija li għandi jiena hija: il-Malti qed niehdu ħsiebu?



Il-“lingwaġġ tat-tfal” fl-2017

Illum morna l-beach bil-car, naghmlu splash fil-water. Qghadt naghmel dive u nara l-fishies jaghmlu swim. Il-man u l-lady ta’ hdejna kellhom boy daqsi, u qghadt nilghab mieghu bil-bally. Meta kien time up, il-mama qaltli nimsah il-hands u nilbes ix-shoesies ha mmorru. Veru kien fun illum!

għidha bil-Malti

Ninkwieta meta f'Malta nisma' tant ġenituri li kibru jtkellmu bil-Malti iżda jagħzlu, it-tnejn li huma, li jkellmu lil uliedhom bl-Ingliż biss. Ninkwieta meta nisma' ġenituri jkellmu lil uliedhom b'tahlita bla rażan ta' Maltingliż. Diġà tellajna post fuq il-paġna rigward dan is-sugġett, fejn nuru l-assurdità ta' espressjonijiet bħal *tagħmel dive* meta tkun qed *tagħmel swim*. Is-semilingwiżmu ta' dawn it-tfal fil-ġejjieni jidher tal-biza'. Ninkwieta meta nara tant Maltin bierda lejn ilsienhom. Bħal donnu ftit huma dawki li japprezzaw l-istorja tiegħu, kemm hu għani fl-espressjonijiet, il-qwieli u l-idjomi li ilhom dan iż-żmien kollu jintużaw u jiżviluppaw. Qed nippruvaw bil-paġna tagħna nispegaw ċerti idjomi Maltin bit-tama li dak li jkun jerga' jiftakar fihom u jużahom fit-taħdit b'aktar konvinzjoni.

Wiehed mill-aktar argumenti li jkexkixni huwa li l-Malti lsien żgħir, u peress li jasal biss minn Marsaxlokk sal-Għarb, m'għandekx għalfejn taħli hinek fuqu. B'dan l-argument tista' ssalva l-aktar għaxar lingwi mitkellma fid-dinja u twarrab il-bqija. Għaliex din l-insistenza li l-valur ta' lingwa jitkejjel mill-għadd ta' nies li jtkellmuha? Niskanta u ninxef kif din hija realtà f'pajjiżna meta hemm ġnus shaħ fid-dinja jissieltu biex ilsienhom jiġi rikonoxxut imqar bħala tali mill-istat. Immorru fuq in-naħa l-oħra tal-ispettru, u nsibu l-puristi tal-Malti. Dawk li jinsistu li l-Malti Semitiku huwa l-veru Malti, u li l-bqija huwa kollu tiċpis li wehel mal-flokk. Diġà qlajt kummenti mhux hażin dwar il-fatt li f'xi kitbiet użajt 'lingwa' minflok 'ilsien'. Lil dawn in-nies inhegġgħom jifthu għajnejhom, u jirrealizzaw li l-Malti qed iseffaq wiċċu ma' sfidi differenti



Bis-saba' l-kbir tini diżappunt jew pjaċir,
 Bis-saba' l-werrej ipponta u urini fejn,
 Bis-saba' l-fustani offendini u insultani,
 Bis-saba' taċ-ċurkett hudni b'kull difett,
 Bis-saba' ż-żgħir wegħidni li mhux se tghir.

ghidha bil-Malti

 @ghidhabilmalti
  facebook.com/ghidhabilmalti
  @ghidhabilmalti

Ilum il-ġurnata. Ma jimpurtax li jidhol kliem la mit-Taljan, la mill-Ingliż u lanqas miċ-Ċiniż. *Għidha bil-Malti* mhix sur li bnejna biex nilqgħu mill-influwenza ta' lingwi oħra, iżda mezz li jfakkrek li bormot ġarek mhux bilfors tfuħ aktar minn ta' darek.

Hadd mhu se jaħsillek wiċċek biex tiġi isbaħ minnu. Huwa f'idejk bħala Malti biex ilsienek tghożzu u tibza' għalih, għaliex haddiehor diġà medhi jieħu hsieb lil tiegħu. *Għidha bil-Malti* tipprowa trawwem dan billi twassal tipi differenti ta' għarfien, kurżitajiet, taqbiliet, minn kollox. Jekk inkunu nissilna tbissima fuq fomm min jaqrana, it-tbissima ta' xi hadd li jinduna kemm għandu xortih tajba li pajjiżu tah dan ir-rigal prezzjuż, għalina biżżejjed. Hekk biss tista' dik il-mishuta sekondiera ta' ġo qalbi tieqaf, jew imqar tbatti.

Reuben Degiorgio huwa traduttur mal-Kunsill tal-UE

L-ispjega li ġejja qed tiġi ppubblikata hawnhekk wara kollaborazzjoni mal-Għaqda tal-Qarrejja tal-Provi tal-Malti. Il-membri ta' din l-Għaqda huma individwi li jaħdmu f'oqsma differenti – edukaturi, ġurnalisti, edituri, nutara, kittieba, studenti, uffiċjali pubbliċi, u l-bqija – u kollha attendew il-kors tal-qari tal-provi bil-Malti li jingħata l-Università. Ħajr lis-Sur Karl Scicluna, il-President tal-GHQPM tal-għajjnuna li tana u lill-Prof. Manwel Mifsud li reġa' tana permess nipubblikaw kitbiet minn tiegħu.



NIKTBU ZONA JEW ŻONA?

Manwel Mifsud

Fil-Malti għandna żewġ ittri, jew simboli, li bażikament għandhom il-forma ta' "Z" (dik li saret famuża l-aktar bis-saħħa tax-xabla ta' Zorro), imma fil-fatt dawn jirrapreżentaw tliet fonemi differenti:

- (1) **ż** (fl-Alfabet Fonetiku Internazzjonali: /z/), frikattiva mleħħna
 bħal fil-kliem: *żarbun, żaqzaq, tbeżbiża*.
Dan l-element huwa kontinwanti, fis-sens li tista' tibqa' sejjer bih sakemm jagħtik in-nifs. Qisu ż-żanzina taż-żunżan.
- (2) **z** – li tikkorrispondi għal żewġ hsejjes differenti, it-tnejn affrikattivi (jiġifieri magħmulin minn element plożiv li jisfuma f'wieħed frikattiv):

(a) l-**imniffes** (fl-AFI: /ts/)

bħal fil-kliem: *zalza, tazza, mazz* (qabbel ukoll: *għatsa, imqaddsa*);

(b) l-**imleħhen** (fl-AFI: /dʒ/)

bħal fil-kliem: *gazzetta, organizza*. Hawn ma nistgħux nagħtu eżempji ta' nisel Għarbi, għax fl-Għarbi dan il-hoss imleħhen la jeżisti bħala fonema u lanqas jirriżulta minn /d/+z/, la ma hemmx kliem b'dis-sekwenza. Madankollu, huwa interessanti li fil-Malti jirriżulta b'assimilazzjoni progressiva (rari ħafna fil-Malti) fil-kelma Semitika *gzuz* [gdzu:ts], pl. ta' *gozz* GZZ (< *gods* GDS).

Dawn il-hsejjes mhumiex kontinwanti, jiġifieri tista' tirrepetihom, imma ma tistax ittawwalhom.

F'daqsejn ta' tabella, it-tliet hsejjes jistgħu jidhru hekk:

“**z**” → L [z] *zifen, beżza*'

“**z**” → N [ts] *zalza, tazza*
 → L [dʒ] *zero, organizza*



f'każi bħal *xbajna*, *xbar*, *xbin*, *x'dar*, eċċ., konna bdejna niltaqgħu miegħu bħala fonema għaliha fi ftit kliem mill-Ingliż, bħal *television*, *division* u *casual*.

Issa l-problema jekk niktbox *zona* jew *żona* hija sempliċi, għax din mhix kwistjoni ta' interpretazzjoni tagħna. Irridu niftakru li l-ortografija mhix qiegħda biex tiddeciedi x'ngħidu u kif ngħiduh. Xogħolha huwa li, ladarba kelma tkun aċċettata mill-kelliema bħala kelma valida u meħtieġa fil-vokabolarju tal-Malti, issibilha mod kif għandha tinkiteb.

It-tliet hsejjes tista' ssibhom flimkien fil-kelma:

diżorganizzazzjoni

- (1)
- (2b) (2a)

Bilkemm għandna bżonn inżidu li din li nużaw l-istess simboli għal hsejjes differenti, hija waħda miż-żewġ deċiżjonijiet tal-ortografija Maltija li jiksru l-prinċipju fonetiku ta' "simbolu wiehed: hoss wiehed", deċiżjoni li ilha li ttiehdet sa mit-twaqqif tal-ortografija uffiċjali fl-1924¹. L-oħra hija dik tal-1992 (ara *t-Tagħrif* 2, p. 142, f.n. 5), li qatgħetha li s-simbolu "x", li sa dak iż-żmien kien iwassal il-hoss imniffes [ʃ] biss, kellu jibda jintuża wkoll għall-hoss imleħhen korrispondenti [ʒ], hoss li, għalkemm ġa kien jirriżulta kontestwalment

Li *zona* hija kelma użata u meħtieġa fil-vokabolarju tal-kelliema Maltin ma naħsibx li hawn min imerih. Allura l-ewwel mistoqsija li rridu nagħmlu hija: il-kelliema tal-Malti kif jippronunzjawha? Hawn jidher li jeżistu żewġ pronunzji differenti:

- waħda biż-*ż* (ara (1) ta' hawn fuq), i.e. bil-hoss frikattiv imleħhen ['zɔ:nɐ], u
- l-oħra biz-*z* (ara (2b) ta' hawn fuq), i.e. bil-hoss affrikattiv imleħhen ['dʒɔ:nɐ].

Jien smajthom it-tnejn u mingħand ħafna nies, u naħseb li nistgħu ngħidu li t-tnejn huma kurrenti fil-pronunzja. Jien ngħidha bit-tieni mod, imma jien kelliem wiehed fost ħafna, u għalija t-tnejn huma aċċettabbli. Biz-*z* affrikattiva mniffsa ta' (2a), jiġifieri ['tʃɔ:nɐ], ma smajtha qatt.

Il-kitba ssegwi l-pronunzja, fis-sens li min jippronunzja bl-ewwel mod ['zɔ:nɐ] għandu

¹ Fis-sewwa, it-*Tagħrif* (p. XXIII) isemmi biss li l-ittra *z* hija "Z Taljana bil-hoss ta' *ts* fil-kelma: *Pazza*. Ingliża fil-kelma: *Pots*" u jagħti eżempju wiehed biss: *Zokk*. Jiġifieri, hawnhekk il-korrispondent imleħhen [dʒ] lanqas biss jiġi kkunsidrat. Madankollu, nistgħu nassumu li f'moħħhom kellhom il-fatt li fit-Taljan din il-konsonanti għandha *ż-żewġ* pronunzji (eż. *ragazzo* u *zolfo*).

jikteb *zona*, filwaqt li min jippronunzjaha ['dʒo:nə] għandu jiktibha *zona*. U, bħal f'tant hwejjeġ oħra, wiehed għandu jirrispetta, japprezza u jsostni d-diversità ta' min ikollu soluzzjoni differenti minn tiegħu.

Ikollu ngħid li, f'dan il-każ, il-problema iktar inqalghet minhabba li din il-kelma – b'xorti iktar hażina milli tajba – ngħatat bħala eżempju tar-regola Ċ7 taż-*Żieda mat-Tagħrif* (ara t-*Tagħrif* 2, p. 135), li suppost kellha tiċċara s-sitwazzjoni:

7. Il-hoss fonetiku 'dz'.

Għalkemm fil-Malti niktbu *zona* (hoss: dzona); per tradizzjoni, fi kliem ieħor, dan il-hoss dejjem inkiteb *zz*: *gazzetta*, *organizzazzjoni*, *mazza*, *magazzin*. Għalhekk, għalkemm nistgħu nħalltuh mal-hoss ta' *zz* fil-kelma '*mazzit*', dan is-simbolu għandu jinżamm.

Issa jien ir-regoli nħobbhom u nimxi fuqhom, imma nħobbhom meta jkunu – kif għandhom ikunu dejjem – ċari u bla ambigwià, biex inkun nista' nimxi fuqhom u nħossni fiż-żgur. Imma din ir-regola għaliya dejjem kienet kollox barra ċara għal diversi raġunijiet:

1. Qed tgħid li niktbu *zona* (i.e. (1) ta' fuq) u fl-istess hin qed tagħti indikazzjoni li din għandha l-hoss ta' /dz/ (2b)! L-istess żball elementari ta' min jikteb *organizza*.
2. Mid-deskrizzjoni u mill-eżempji mogħtija, ir-regola jidher li qed timplika li l-hoss imleħhen /dz/ issibu dejjem twil, hlief fl-eċċezzjoni *zona*. Imma din mhix eċċezzjoni għax fil-Malti hemm numru żgħir ta' kliem ieħor b'/dz/ fil-bidu jew f'nofs il-kelma li hija ppronunzjata qasira (eż. *zu*, *zefir*, *magazin*).
3. Fost l-eżempji tal-“hoss fonetiku 'dz'” mogħtija mar-regola, insibu l-kelma *mazza*, li fil-fatt hija ppronunzjata bl-imniffsa /ts/, eżatt bħal *mazzit*.
4. L-eżempju *organizzazzjoni* wkoll huwa infeliċi, għaliex fih kemm l-imleħħna /dz/ u kemm l-imniffsa /ts/.

Jidher ċar li din ir-regola ma tantx tgħinna la biex nispegaw il-kitba ta' *zona/zona* u lanqas biex tnaqqsilna xi inċertezza dwar dawn il-hsejjes.

F'din is-sitwazzjoni, u l-aktar minhabba li ż-żewġ pronunzji huma frekwenti, jiena naħseb li nkunu għaqlin jekk inqisu ż-żewġ alternattivi bħala varjanti fonetiċi, kull waħda bis-sura ortografika tagħha, u ma nippreskrivu kontra l-ebda waħda minnhom.

Dan jgħodd ukoll għal numru żgħir ta' kliem simili b'żewġ pronunzji kurrenti (kif issemma fin-nota 2 ta' hawn fuq), bħal: *zefir/żefir*, *zerol/zero*, *zorr/żorr*, *magazin/magażin* u *zu/zu* (b'xi kliem li johroġ minnha, bħal *żuwologija*).

Hajr lill-Prof. Manwel Mifsud li laħham din it-tweġiba għal l-aċċent


Il-Linji Interni: Gwida ir-raba' edizzjoni

Victor Bonanno

Il-Grupp Lingwistiku bi pjaċir iħabbar li ppubblika ir-raba' edizzjoni ta' *Il-Linji Gwida Interni* (LGI). Dan kien proġett li nbeda fl-2009 bil-ħsieb li xogħolna jkun miktub b'Malti tajjeb u li tiġi rispettata ċerta konsistenza interna sabiex jithaffef ix-xogħol tat-traduttur.

Għaldaqstant, dawn il-linji gwida jinkludu kemm noti lingwistiċi kif ukoll stilistiċi. Sa mill-bidu nett dawn il-linji gwida kienu maħsuba li jibqgħu jiġu aġġornati, żviluppati u riveduti sabiex jirriflettu eżiġenzi godda li niltaqgħu magħhom maż-żmien. Fl-2015, wara li twaqqaf il-Grupp Lingwistiku bil-ħsieb li, fost affarijiet oħra, ikun responsabbli mill-pubblikazzjoni tal-LGI, tnediet it-tielet edizzjoni tal-LGI flimkien ma' paġna ddedikata għalihom fis-sit web tad-Dipartiment fejn wieħed jista' jsib il-verżjoni pdf tad-dokument. Din l-innovazzjoni tgħin mhux ftit lill-qarrej li jista' jsib aktar faċilment dak li jkun qed ifittex billi jagħmel użu mill-funzjoni *search*, kif ukoll jibza' għall-ambjent

10



billi ma jkollux għalfejn jistampahom. Barra minn hekk, il-LGI jinkludu ċerti links għal websajts oħra, għaldaqstant ikun ħafna aktar faċli li wieħed jaqrahom elettronikament sabiex ikun jista' jaċċessa dawn il-links.

Għar-raba' verżjoni tal-LGI, il-Grupp Lingwistiku ta ħarsa lejn id-diversi linji gwida u manwali li t-tradutturi huma mistennija jimxu magħhom, fosthom *Il-Gwida tal-Istil Interistituzzjonali* u *Il-Gwida Prattika Komuni*. Dan għamilnieh l-ewwel nett biex inkunu ċerti li ma jkun hemm xejn fil-linji gwida interni li jmur kontra dak li aħna mistennija nimxu miegħu fuq livell interistituzzjonali, u t-tieni biex nagħzlu l-aktar punti pertinenti għal xogħolna u nenfasizzawhom billi nippubblikawhom fl-edizzjoni l-għdida tal-LGI. Dan għamilnieh bi djalogu regolari mal-ġuristi lingwisti tal-Kummissjoni, mat-terminologi, kif ukoll mal-kollegi tal-Uffiċċju tal-Pubblikazzjonijiet.

Barra minn hekk, żammejna kuntatt ma' esperti lingwistiċi, anki mal-Kunsill tal-Malti, li ggwidana f'dak li ġejna b'zonn, kif ukoll ħadna nota ta' emails u ta' tagħrif ieħor li stajna r-vevejna (perezempju waqt korsijiet) biex b'hekk din l-informazzjoni ma tintilifx u ma tintesiex, iżda tiġi rreġistrata fil-LGI biex b'hekk tingħadda wkoll lil tradutturi u apprendisti futuri li jiġu jaħdmu fid-Dipartiment, kif ukoll lit-tradutturi esterni li huma mistennija jkunu konsistenti ma' normi interni.

Din il-ħidma rriżultat f'diversi artikli godda li żdiedu fl-aħħar edizzjoni tal-LGI. Fosthom, insibu artiklu dwar kif għandhom jiġu tradotti

Il-Werrej

Dahla mill-Kap tad-Dipartiment 7

L-Ewweq Taqsima: Punti Grammatikali 10

1. **Il-varjanti u l-konsistenza fid-dokumenti** 10

2. L-aċċent 10

3. **L-apostrofu u l-virgoletti mżaqiqin** 11

3.1 L-apostrofu bhala kontrazzjoni fin-negattiv 12

4. L-artiklu 13

4.1 L-artiklu fit-titli u fit-tabelli 13

4.2 **L-artiklu mal-ismijiet ta' Pubblikazzjonijiet, ta' Fondi, ta' Strategġiji u l-bqija** 14

5. **Il-konjugazzjoni tal-verbi bl-ħxx** 15

6. **Il-markatur lil** 16

6.1 Il-markatur lil fil-kuntest 16

7. Il-prepożizzjonijiet iridu jinkitbu kull darba? 17

8. Il-binja ta' għandu+kellu 18

9. **Il-qbil grammatikali** 19

9.1 **Il-qbil man-nomi propji** 19

9.2 Il-qbil fil-frażi nominali 19

9.3 **Il-każ ta' 'inkluz'** 19

10. L-iżbarra jew il-parenteżi għall-ġens u għall-għadd 21

11. **L-ordni sintattika fil-frażi nominali** 22

12. Sintassi aħjar 23

12.1 Il-prepożizzjonijiet li jaħbtu bejn il-konġunzjonijiet u u jew 24

13. Il-binja sintattika kundizzjonali 25

14. Il-frażi nominali li tinkludi l-għadd 25

15. In-numri u l-frazzjoni deċimali 26

It-Tieni Taqsima: Stil u Puntegġjatura 27

1. Il-korrispondenza 27

1.1 L-indirizzar tal-persuni 27

1.2 It-traduzzjoni tal-indirizzi 27

1.3 Ittri indirizzati lill-ambaxxaturi u lir-rappreżentanti permanenti 27

1.4 **L-indirizz shiħ tar-Rappreżentant Permanenti** 28

1.5 Il-format ta' indirizz postali f'Malta 28

Estratt mill-Werrej ta' Il-Linji Gwida Interni

l-ismijiet tal-pajjiżi u r-regġuni u f'liema ordni għandhom jinkitbu (informazzjoni meħuda mill-Gwida tal-Istil Interistituzzjonali), kif ukoll artiklu dwar l-għadd u l-ġens ta' pajjiżi partikolari (eż. l-Istati Uniti u n-Netherlands). Insibu wkoll nota dwar l-atti delegati, l-atti ta' implimentazzjoni u l-atti emendatorji (informazzjoni meħuda mill-Gwida Prattika Komuni, kif ukoll bis-saħħa ta' kuntatt mat-terminologi, mal-ġuristi lingwisti u ma' kollegi

ohra li taw preżentazzjonijiet fid-Dipartiment dwar is-sugġett). Peress li kif għedna aktar kmieni l-LGI huma maħsuba li jiġu aġġornati maż-żmien skont l-eżiġenzi li jinqalghu, kulma jmur qed naghmlu wkoll aktar enfasi fuq ċerti għodod li jgħinuna f'xogħolna. Għaldaqstant qed niddedikaw għadd ta' artikli għal għodod bħalma huma l-*autocorrect* u l-*QA Checker* li jintużaw fil-programm SDL Studio. Apparti minn hekk, għadd ta' artikli diġà eżistenti f'verzjonijiet preċedenti ġew riveduti u aġġornati, pereżempju n-nota li tikkonċerna t-traduzzjoni ta' 'shall' u 'should'. Fl-aħħar edizzjoni ssibu mudell li jispjega kif għandhom jiġu tradotti dawn it-termini u f'liema każijiet.

Sabiex ikun ċar liema artikli ġew mibdula, aġġornati jew mizjuda mill-verzjoni preċedenti, wiehed għandu biss jagħti harsa lejn il-Werrej tal-LGI. Hawnhekk hadna hsieb li dawn l-artikli jiġu mmarkati b'kultur differenti, u b'hekk il-qarrej ikun jaf li f'dak l-artiklu hemm informazzjoni importanti li għandu jieħu nota tagħha. Barra minn hekk, bħal kif sar meta giet ippubblikata l-aħħar edizzjoni tal-LGI, se jiġi stampat fuljett li jiġbor fih siltiet mil-LGI. Dan il-fuljett huwa utli għaliex huwa konċiż u jiġbor fih l-aktar punti kruċjali u godda tal-verzjoni l-għdida. Però ta' min jenfasizza li dan il-fuljett ma jiġborx kollox fih, u fl-aħħar nett dejjem għandha ssir referenza għal-LGI shaħ.

Permezz tal-functional mailbox, DGT-MT-GRUPP-LINGWISTIKU@ec.europa.eu, il-Grupp Lingwistiku jzomm kuntatt mal-kollegi tad-Dipartiment tal-Malti. Jintuża kemm mill-kollegi biex isaqsu lill-Grupp Lingwistiku jekk


ikollhom xi problema jew dubju mil-lat lingwistiku jew stilistiku, kif ukoll mill-Grupp biex iwieġeb għad-domandi tal-kollegi u jibgħat tfakkiriet jew noti regolari meħudin mil-LGI jew wara li jitqajjem xi punt li jinħass importanti. Dan l-indirizz jista' jintuża mhux biss internament mill-membri tal-Kummissjoni, iżda anke interistituzzjonalment minn kull min ikun jixtieq jikkuntattjana. Barra minn hekk, kull min ikun jixtieq kopja ta' dawn il-linji gwida iżda m'għandux aċċess għas-sit web tad-Dipartiment, nitolbukom tibagħtulna email biex inkunu nistgħu nibagħtulkom kopja pdf tal-LGI.

Kien hemm diversi nies li taw il-kontribut tagħhom biex tinhareġ din l-edizzjoni tal-LGI. Kien hemm diversi membri tal-Grupp Lingwistiku (u anke barra minnu) li kitbu linji gwida li ġew ippubblikati, oħrajn taw informazzjoni siewja biex jinkitbu ċerti linji gwida oħrajn. Kien hemm min ha hsieb id-disinn tal-LGI u tal-fuljett, oħrajn li għamlu l-qari tal-provi.

F'isem il-Grupp Lingwistiku, nixtieq niringrazzja lil kull min ta l-kontribut tiegħu, kbir jew żgħir. Ma nistax ma niringrazzjax ukoll lill-Kapijiet tal-Unità u tad-Dipartiment tal-appoġġ tagħhom u talli taw l-opinjoni u l-approvazzjoni tagħhom għal kulma gie ppubblikat f'din l-edizzjoni. Fl-aħħar nett, niringrazzja lill-qarrejja kollha tal-LGI. Napprezzaw ir-reazzjonijiet u s-suggerimenti tagħkom biex inkomplu ntejbu din il-pubblikazzjoni ma' kull edizzjoni li tinhareġ.

Victor Bonanno huwa traduttur mal-Kummissjoni Ewropea

Is-silta li ġejja hija meħuda minn *Il-Linji Gwida Interni* mfassla għat-tradutturi tad-Dipartiment tal-Malti tal-Kummissjoni Ewropea. Qed naqsmuha mal-qarrejja ta' *l-aċċent* f'kaz li tista' tkun ta' għajnuna għalihom ukoll.



Il-Linji Gwida Interni ssibhom hawn: https://ec.europa.eu/info/files/maltese-resources-guidelines-translating-maltese_en

KELMA B'KELMA

It-terminologija

Lejn mappa tad-dinja bil-Malti 4 – Il-gzejjer tal-Karibew (it-tieni parti)

Antoine Cassar

Fl-ewwel parti ta' dan l-artiklu (*l-aċċent* harġa 16) iddiskutejna l-ewwel żewġ kunsiderazzjonijiet minn erbġha dwar it-traduzzjoni (jew le) tal-ismijiet tal-gzejjer: (i) it-trikkib kważi totali bejn it-toponomija *fizika* u dik *politika*, li ġieli jikkomplika flok iħaffef ix-xogħol toponomastiku (il-każ ta' *Puerto Rico*, territorju tal-Istati Uniti minkejja li parti mid-dinja Latina); u (ii) il-ħaġġjoni, li jitqiesu traducibbli hlief fejn il-lingwa pont tirrispetta l-isem fil-lingwa lokali u/jew kolonjali tal-post (eż. *Santa Luċija* iżda *Sint Eustatius*). F'din it-tieni parti tal-artiklu niddiskutu żewġ kunsiderazzjonijiet ohra – il-kelmiet *Gżira* jew *Gzejjer* bhala parti integrali mill-isem, u l-użu tal-artiklu – imbagħad nagħtu ħarsa lejn is-seba' kategoriji ta' ismijiet ta' gzejjer bl-Ingliż li stabbilejt waqt ir-riċerka, u kif l-aħjar li nimxu għal kull kategorija biex naslu għat-toponimu Malti.

iii) *Gżira*, *Gzejjer*, eċċ. bhala parti integrali mill-isem

Il-biċċa l-kbira mit-toponimi, partikularment dawk *fiziċi*, ikunu komposti, jiġifieri magħmulin minn parti *ġenerika* – indikazzjoni

tal-element ġeografiku (eż. *il-Muntanja*, *il-Baħar*, *il-Kap*), flimkien ma' parti *speċifika* (Aurousseau, 1957, p. 8) – deskrizzjoni b'nom proprju (eż. *Everest*), b'agġettiv (eż. *Karibew*) jew anki bi frażi (eż. *tal-Isperanza t-Tajba*). Spiss, fejn il-parti speċifika tal-isem hija appuntu speċifika biżżejjed, il-parti ġenerika tista' taqa', biex joqgħod waħdu n-nom, jew l-agġettiv daqslikieku nom (eż. *fuq l-Everest*, *fil-Karibew*). F'dawn il-każijiet, in-nom jew l-agġettiv mhumiex it-toponimu sħiħ, iżda taqsira komda li tippermetti użu iktar flessibbli tal-kelma.

L-ismijiet tal-gzejjer generalment ma jkunux komposti, iżda nomi proprji assolutament speċifiċi: *Malta*, *Kuba*, *Ġamajka*. Madankollu, kultant fil-mapep insibu ismijiet ta' gzejjer li jirrikjedu l-preżenza ta' parti ġenerika: jew biex tiġi evitata ambigwiżà jew skumdiżà; jew minħabba tradizzjoni; jew għaliex in-nom jew l-agġettiv ma jitqiesx semantikament suffiċjenti biex jirreferi mingħajr dubji għall-gżira jew gzejjer partikolari. Fl-eżempji ċelebri *Isle of Wight*, *Robben Island*, *Long Island*, il-kelma *Isle* jew *Island* mhijiex element eżotiku, iżda hija meħtieġa bhala parti integrali mit-toponimu; tagħtih iktar speċifiċità, tant li kważi kważi tista' titqies bhala nofs il-parti speċifika minflok dik ġenerika.

Hemm ukoll ismijiet ta' gzejjer, partikularment arċipelagi, li jinkludu kelma bħal *Islands* jew ekwivalenti meta jingħadu jew jinkitbu sħaħ,



Grand Cayman

iżda li jistgħu jwaqqgħuha billi l-parti speċifika titqiegħed fil-plural (sakemm mhijiex fil-plural digà) u tiegħu l-artiklu. Dan huwa l-każ, fil-Karibew, ta' mill-inqas erba' għenieqed ta' gzejjer, kif ġej.

- **il-Gzejjer Cayman**, forma qasira **il-Caymans**

Tliet gzejjer li jinsabu 'l isfel minn Kuba u fil-Majjistral mill-Ġamajka. Tinzamm il-kitba Ingliża, mhux biss għax territorju estern Brittaniku, iżda wkoll għaliex il-forma **il-Gzejjer Kajman(i)*, għalkemm poetika, kienet tkun falsifikazzjoni, kemm tal-hoss (*kajmân* flok it-tlissina Maltingliża *kéjmin*) u kemm tas-sens. Dawn il-gzejjer huma msemija għal tip ta' kukkudrill tal-baħar, bl-Ingliż *caiman*, mill-Ispanjol *caimán*, min-naħa tagħha meħuda mill-Karib, appuntu wieħed mill-ilsna indigeni tal-Karibew. F'leġislazzjoni tal-KE li

tinkludi parti mill-elenku taċ-CITES¹, dan l-annimal bil-Malti jissejjaħ fil-fatt *kajman*; madankollu, l-I tal-Ingliż *caiman* saret Y fl-isem tal-gzejjer, jiġifieri t-toponimu evolva u nqata' min-nom originali. Bit-Taljan, l-isem huwa *Isole Cayman*, mhux **dei Caimani* (es: *Islas Caimán*, fr: *Îles Caïman*, iżda dawn mhumiex il-lingwi pont tagħna). Għaldaqstant, bil-Malti jkun għaqli li nżommu l-kitba Ingliża tal-parti speċifika tal-isem, jiġifieri **il-Gzejjer Cayman**. Il-lista aġġornata tal-pajjizi tal-Anness A5 tal-Gwida tal-Istil Interistituzzjonali tirrifletti tali għażla, wisq probabbli għal raġunijiet ta' prudenza. Qabel l-1 ta' Jannar 2015, il-lista kienet tgħid **il-Gzejjer Kajman*.

¹ Lista twila ta' animali f'periklu ta' estinzjoni, inkluża fil-Konvenzjoni dwar il-Kummerċ Internazzjonali fl-Ispicijiet ta' Fawna u Flora Selvaġġi fil-Periklu. Ara l-Anness tar-Regolament (KE) Nru 1332/2005, li jagħti l-ismijiet *Kajman ta' Rio Apoporis*, *Kajman imniehru wiesa'*, u *Kajman iswed*: <http://eur-lex.europa.eu/legal-content/MT/TXT/PDF/?uri=CELEX:32005R1332&rid=1> (p. 156).

Bejn dan l-arċipelagu u l-Ġamajka nsibu l-*Cayman Trough*, bit-Taljan *la Fossa delle Cayman*, l-iktar zona fonda tal-Baħar Karibew, fejn il-Qoxra Tettonika tal-Karibew tiltaqa' ma' dik tal-Amerka ta' Fuq. Skont il-Wikipedia, *trough* hija dipressjoni tawwalija, inqas wieqfa minn *trench*.² Bil-Malti, hemm ħafna alternattivi għal *trough* u għal *trench*, iżda biex sibt l-iktar għażla xierqa, **il-Fondoq tal-Caymans** – bil-plural għax imsemmi għall-gzejjer, domt ħafna nixxabbat biex nixref minn għol-fondoq. It-Taljan donnu ma jagħzix bejniethom: l-iktar *trench* fond u magħruf, il-*Mariana Trench* fil-Punent tal-Paċifiku, bit-Taljan jissejjaħ *la Fossa delle Marianne* – ukoll bil-plural, għax imsemmi għal arċipelagu, il-Gzejjer Marjanni. Bil-Malti spicċajt iddecidejt li ma hemmx bżonn distinzjoni lanqas, u għaldaqstant, kif għad naraw f'artiklu u mappa 'l quddiem meta naslu fix-xaqliba l-oħra tal-Paċifiku, ħadt nota tat-toponimu *il-Fondoq tal-Marjanni*.

Fid-damma ta' termini ġeografici ta' Gilson *et al.* (Gilson, DeBattista, Quintano, Buttigieg, u Spiteri Staines, 2014), insibu l-entrati li ġejjin:

Deep-sea trench *fossa jew fondoq f'qiegħ l-oċean* (p. 14)

Ocean trench *ħondoq f'qiegħ l-oċean* (p. 34)

Gilson juża *ħondoq* ukoll b'referenza partikulari għall-Maqluba tal-Qrendi, fil-ktieb *Id-Dinja Darna 2* (2014).


Fost dawn it-termini proposti u oħrajn li kkunsidrajt, *foss* ma jidher li tagħti l-idea ta' profundità enormi, u lanqas *fossa*, li infelicitement tista' tisser *cesspit* (ta' dar, pereżempju), u f'kull każ it-tnejn x'aktarx ikunu xogħol il-bniedem. *Trunċiera* hija marbuta l-iktar mal-gwerra, u *trinka* mat-toroq. *ħondoq* ikun iktar profund minn *ħandaq* (*ditch*), għalkemm jista' jkun ukoll speċi ta' gandott imħaffer madwar kastell jew fortizza (*moat*). S'issa, dawn it-termini kollha għandhom konnotazzjoni ta' affarijiet magħmulin mill-bniedem. Il-kelma li fadal, *fondoq*, għalkemm x'aktarx ta' użu iktar rari, tidher l-iktar kelma 'naturali', jew tal-inqas, l-iktar xierqa bħala terminu ġeologiku. Id-DM (*Dizzjunarju tal-Malti*)³ jagħti taħt *fondoq*, fost l-oħrajn, "a dip in the land, a chasm", u *chasm* huwa terminu iehor għal *rift*, bħal tal-*Wied tar-Rift il-Kbir* li rajna fl-Afrika fit-tieni artiklu tas-sensjela (*l-aċċent* ħarġa 12). Fl-aħħar, għalkemm din hija raġuni xi ftit soġġettiva, hemm xi ħaġa fil-ħoss ta' *fondoq* – iż-żewġ vokali fuq wara tal-ħalq, u l-Q gutturali/glottali – li tagħti ftit mis-sens ta' profundità (u forsi anki ta' waħx) tat-*trench* ġeografiku.

Mill-ġdid, għalkemm tista' tidher stramberija jew żvista li fuq il-mappa nsibu qrib xulxin *il-Gzejjer Cayman* iżda *il-Fondoq tal-Caymans*, dan il-plural huwa meħtieġ, u mhuwiex inkonsistenza iżda sempliċi adattament grammatikali.

² "In geology, a **trough** is a linear structural depression that extends laterally over a distance, while being less steep than a **trench**." ([http://en.wikipedia.org/wiki/Trough_\(geology\)](http://en.wikipedia.org/wiki/Trough_(geology))).

³ <http://maltesedictionary.org.mt>

- il-Gzejjer Turks u Caicos, forma qasira it-Turks u l-Caicos



Għanqud iehor, anzi tnejn miġburin politikament flimkien, huwa territorju estern tar-Renju Unit. Flimkien mal-Bahamas jiffurmaw l-Arċipelagu tal-Lucayas, u jinsabu fit-tarf tax-Xlokk tiegħu. Huma popolari hafna mat-turisti Kanadizi, u fil-fatt, fl-aħħar ftit snin, kien hemm sforzi politiċi biex iż-żewġ għenieqed isiru l-hdax-il provinċja tal-Kanada. Li kieku kienu stat sovrani, xorta waħda




Eżempju ta' melocactus, magħruf ukoll bl-Ingliż bhala Turk's cap cactus.

kienet tinzamm il-kitba Ingliża tal-parti specifika tat-toponimu, kif jiġri bit-Taljan, *Isole Turks e Caicos*. Fil-forma mqassra bil-Malti, il-grammatika titlob li l-artiklu jiddaħħal mhux biss fil-bidu, iżda wkoll mat-tieni element semantiku, jiġifieri *it-Turks u l-Caicos*, mhux **it-Turks u Caicos*.

Ir-rabta mat-Torok hija metaforika: il-gzejjer Turks huma msemmija għal tip ta' kactus magħruf bl-Ingliż bhala *Turk's cap cactus*, li donnu liebes feż aħmar. Il-gzejjer Caicos, mill-banda l-oħra, iġibu isimhom mill-kliem indigenu (bl-ilsien Taíno) *caya hico*, li jfissru 'sensjela ta' gzejjer'.

- **il-Gżejjer Vergni** (Brittaniċi, tal-Istati Uniti, Spanjoli), *mingħajr* forma mqassra bil-Malti

Fuq nett tal-Antilli ż-Żgħar, fil-Lvant minn Puerto Rico, dawn il-gżejjer huma maqsumin bejn żewġ stati mbiegħda: dawk tal-Punent, *il-Gżejjer Vergni Spanjoli*, huma amministrattivament parti minn Puerto Rico, u għaldaqstant mill-Istati Uniti, bħalma huma b'mod iktar dirett il-gzejriet tan-nofs, *il-Gżejjer Vergni tal-Istati Uniti*; filwaqt li dawk tal-Lvant huma territorju estern Brittaniku.



Il-parti speċifika tat-toponimu hija aġġettiv, traduccibbli f'lingwi oħra, eż. *le Isole Vergini, las Islas Virgenes, les Îles Vierges*. Madankollu, bl-Ingliz il-parti generika ġieli titwaqqa', u l-aġġettiv isir nom fil-plural, *the Virgins*. Bl-Ispanjol teżisti wkoll it-taqkira *las Virgenes*; ma sibtx eżempji, però, ta' taqkira simili f'isla mhux ufficjali ta' dawn il-gżejjer, fosthom it-Taljan u l-Franciz – forsi mhux daqstant biex tiġi evitata ambigwià skomda jew potenzjalment umoristika, iżda għas-sempliċi raġuni illi dawn il-gżejjer jinhassu mbiegħda fil-kuxjenza ġeografika ta' dawn il-lingwi. Fl-istess linja, ma jkunx prattiku, jidhirli, li bil-Malti ndaħhlu l-forma qasira **il-Vergnijiet*.

- il-Gzejriet tal-Florida

Il-*Florida Keys* huma hnejja ta' gzejriet li tibda f'tarf il-penizola tax-Xlokk tal-Istati Uniti u tibqa' sejra lejn il-Lbiċ sa tilhaq id-*Dry Tortugas*, madwar 90 km 'il fuq minn Kuba. Ingħaqdu mal-kontinent fl-1912 permezz tal-*Overseas Railroad*, li mbagħad inbidlet fil-famuża *U.S. Highway 1* wara li prattikament inqerdet minn uragan fl-1935. Il-kelma *Keys* hija kitba oħra għal *Cays*, mill-Ispanjol *cayo*, li min-naħa tagħha, kif rajna fl-etimologija tal-għanqud tal-Caicos, ġejja mill-kelma Taino għal "gżira". Madankollu, bħala terminu ġeoloġiku, *cay* tfisser tip speċifiku ta' gżira: il-wiċċ, x'aktarx tar-ramel, ta' sikka tal-qroll. Bit-Taljan *isola corallina*.

Għall-isem Malti – bħala toponimu fiżiku aktar milli politiku, ikkunsidrajt il-possibbiltà **is-Sikek tal-Florida*, iżda din tkun ambigwa ħafna, l-ewwel nett għax bil-Malti *sikka* ma tagħtix l-idea ta' post mgħammar min-nies, u t-tieni għaliex tista' tirreferi wkoll għall-*Florida Reef*, *sikka* tal-qroll tawwalija iżda generalment taht wiċċ l-ilma, li tinsab fit kilometri fin-Nofsinhar mill-gżejjer. Għażla preċiża, għalkemm twila u goffa, kienet tkun **il-Gzejriet tal-Qroll tal-Florida*; imma jekk innehhu l-parti tan-nofs, *il-Gzejriet tal-Florida* hija biżżejjed biex tirreferi għal din il-ħnejja. B'antonomażja, għax il-Florida għandha gzejriet oħra, inqas magħrufin u inqas stabbli, magħmulin mill-mangrovja (it-*Ten Thousand Islands*, li fil-fatt huma mijiet u mhux eluf, qrib il-*Kap Romano*) jew mir-ramel (is-*Sea Islands*, tul ix-xatt Atlantiku tal-Florida, il-Georgia u s-South Carolina, li jidhru u jinħbew skont il-marea).

L-iktar gżira magħrufa fost il-Gzejriet tal-Florida hija **Key West**, li tagħti isimha lill-belt li tokkupaha (u li baqgħet tikber biex tkopri wkoll erba' gzejriet oħra fil-qrib). Għalkemm tinsab kważi fit-tarf tal-Punent tal-ħnejja, il-kelma *West* għandha etimoloġija fit iktar tal-waħx: hija traspożizzjoni tal-isem Spanjol (*Cayo Hueso*, letteralment “il-Gzejra (tal-Qroll) tal-Għadma”, li skont il-leggenda ġej mill-fatt li din il-gzejra partikolari kienet tintuża mill-poplu indigenu tar-reġjun bħala ċimiterju. Fid-dawl tal-istorja tal-isem, u anki billi huwa toponimu tista' tgħid iktar politiku milli fiżiku, ma jagħmilx sens li *Key West* tinqaleb għal **il-Gzejra tal-Punent*, u lanqas għal **il-Gzejra West* (u wisq inqas **il-Gzejra Għadma*, li tmur lura wisq fl-istorja). L-isem

kollettiv bil-Malti jista' jkun *il-Gzejriet tal-Florida*, iżda l-isem ta' kull gzejra individwali jaqbel li jibqa' bl-Ingliż. B'hekk ukoll tibqa' rispettata l-ordni sintattika ta' kull isem, meħtieġa għall-identifikazzjoni tagħha: qabbel eż. *Key West*, *Key Largo*, bil-parti generika qabel in-nom proprju, ma' *Knights Key*, *Little Duck Key*, bil-maqlub.

La qegħdin fiż-żifna (jew fil-qadfa), tibqa' mdendla mistoqsija rigward it-terminu Ingliż *reef*, li għadna kif rajna fil-*Florida Reef*, it-tielet l-ikbar sistema tal-qroll fid-dinja wara l-*Great Barrier Reef* fil-Lvant tal-Awstralja u l-*Belize Barrier Reef*, parti mill-*Mesoamerican Barrier Reef System* li nsibu fil-Karibew stess. Skont il-Wikipedia, *reef* waħedha tista' tkun tal-blat, tar-ramel, tal-qroll jew ta' materjal simili (jew kombinazzjoni tagħhom), filwaqt li *barrier reef* tkun magħmula l-iktar mill-qroll, u tkun xkiel tawwali għat-tbaħħir.⁴ *Gilson et al.* jagħtu fil-glossarju tagħhom “*sikka* jew *skoll*” għal *reef* waħedha, u “*sikka* tal-qroll” għal *barrier reef* (*Gilson, DeBattista, Quintano, Buttigieg, u Spiteri Staines, 2014, pp. 40 u 7*). Il-kelma *skoll* forsi tista' tindika *reef* żgħira, iżda (kif tixhed l-origini Taljana *scoglio*) hija marbuta l-iktar ma' blata solitarja; intant, *sikka* wkoll tista' tkun tal-blat, tar-ramel u/jew tal-qroll, iżda s-sens ewlieni huwa ta' periklu li jinsab taht wiċċ il-baħar, anki jekk jista' jkun hemm partijiet li jixirfu fuq il-wiċċ fil-forma ta' skollijiet jew gzejriet.

⁴ “A **reef** is a bar of rock, sand, coral or similar material, lying beneath the surface of water. Reefs may be up to 261 feet (80 m) below the surface.” (<http://en.wikipedia.org/wiki/Reef>). “**Barrier reef** – reef separated from a mainland or island shore by a deep channel or lagoon.” (http://en.wikipedia.org/wiki/Coral_reef).



Is-sikka tal-Florida

Madankollu, *sikka tal-qroll* ma tiġborx is-sens kollu ta' periklu tawwali li hemm fil-kelma Inġliż *barrier*. F'każ bħal tal-*Great Barrier Reef*, il-barriera hija magħmula mis-sikek, u s-sikek magħmulin mill-qroll. It-toponimu Inġliż jiġbor l-ewwel tnejn, għalkemm kultant tara wkoll il-varjant *Great Coral Reef*. Lingwi oħra jgħibu fl-isem il-barriera u l-qroll, u jhallu barra l-kunċett ta' *reef*, li f'kull każ jibqa' implicitu fil-kelma ekwivalenti għal *barriera*: eż. *Grande Barriera Corallina*, *Gran Barrera de Coral*, *Grande Barrière de Corail*.

Għal *barrier reef*, minn barriera, sikka u qroll, jaqbel li nagħzlu tnejn kif jagħmlu l-Inġliż u t-Taljan. Aġġettivi bħal *Kbira*, *Mesoamerikana* nistgħu ndaħhluhom wara. Il-kwistjoni hija liema minn dawk it-tliet nomi jista' jithalla barra b'mod li jintilef l-inqas tifsir. Tliet alternattivi:

1) *sikka tal-qroll* – għalkemm *sikka* ovvjament tkun xkiel għat-tbahhir, is-sens ta' tul ta' *barriera* huwa importanti biex il-qarrej tal-mappa jisthajjel l-element ġeografiku proprju fid-daqs u fil-forma tiegħu.

2) *barriera tas-sikek* – fiha ċertu trikkib kunċettwali bejn iż-żewġ nomi, u b'hekk, anki jekk qed nitkellmu dwar xkiel fiżiku, tiġi tinħass inqas trasparenti.

3) *barriera tal-qroll* – tidher l-iktar għażla ċara, terminu li jiġbor fih is-sens ta' xkiel tawwali, u l-kawża tiegħu.

Nistgħu nikkonkludu, allura, li *sikka* toqgħod għal *reef* waħedha, bħal fit-toponimu **is-Sikka tal-Florida**, u *barriera tal-qroll* għal *barrier reef*, f'toponimi bħall-*Barriera Kbira tal-Qroll tal-Awstralja*, u l-**Barriera tal-Qroll tal-Beliže**, li tiffurma parti mis-**Sistema Mesoamerikana tal-Barrieri tal-Qroll**.⁵

Kif se naraw dalwaqt fil-preżentazzjoni tal-kategoriji ta' ismijiet ta' gżejjer, hemm ukoll każijiet fejn il-kelma ekwivalenti għal *Gżira/Gzejjer*, eċċ. ma tinqalibx bil-Malti, għax bl-Inġliż il-parti generika tat-toponimu tkun tħalliet fil-lingwa (uffiċjali jew kolonjali) tal-post: pereżempju, *Isla de la Juventud*, 50 km 'l isfel mill-pala tal-id ta' Kuba, f'mappa bl-Inġliż tibqa' tidher bl-Ispanjol.

iv) L-użu tal-artiklu

Nafu li l-ismijiet tal-gżejjer generalment ikunu mingħajr artiklu, b'ċerti eċċezzjonijiet, bħall-Iżlanda, u (fil-Karibew) **il-Ġamajka**. Fil-paġna 1659 tal-volum M-Z tad-dizzjunarju Malti-Inġliż, Aquilina jibda l-lista tal-pajjiżi billi javża li l-ismijiet kollha jiehdu l-artiklu, għajr dawn li ġejjin: “Ċipru, Formosa, Franza, Ġibiltà, Ġeorgja, Greenland, Korsika, Kreta, Kuba, Pantellerija, Malta, Għawdex, San Kitts u Nevis, San Marino, Santa Luċija, San

⁵ F'diskussjoni fuq il-forum *Kelmet il-Malti*, Joseph Francis Ferriggi ssuġġerixxa t-terminu *qrolliera* (eż. *il-Qrolliera l-Kbira*, *il-Qrolliera tal-Beliže*). Trovata helwa u kreattiva, iżda f'dan il-proġett ma nħossnix f'pożizzjoni li nohloq jew indaħhal termini ġeologiċi godda. (Barra minn hekk, kieku nibża' li *qrolliera* tkun stedina biex wiehed jinzel ibaqan u jaqta' l-qroll...)



Il-Bahamas

Vinċenz u l-Grenadini, San Tomè u Prinċipe, Sardinja, Serbja, Sierra Leone, Singapor, Spanja, Sqallija u Wales”. Il-lista alfabetika mbagħad tħalli l-artikli barra għall-kumdità grafika, ħlief fil-każ ta’ “il-Bahamas”, li wisq probabbli qabzittlu.

Din il-lista ta’ pajjiżi li ma jehdux l-artiklu tidher qasira ħafna. Jekk nimxu magħha, fil-Karibew se jkun hemm proporzjon għoli ta’ gzejjer żgħar bl-artiklu – eż. **l-Antigwa u l-Barbuda*, **id-Dominika*, **il-Grenada*. F’kull każ, mhuwiex faċli li wieħed jaqta’ linja deċiżiva bejn gzejjer li jieħdu l-artiklu ma’ isimhom u dawk li ma jehdux. L-istatus ta’ pajjiż, jew ta’ pajjiż ta’ ċerta importanza fil-kuxjenza Maltija, jew id-daqs, jidhru li huma fattur li jiffavorixxu l-użu jew iż-żieda (żbaljata jew le) tal-artiklu, iżda mhumiex determinanti.

Tiftix fl-MLRS tal-ismijiet *Ċipru*, *Kuba* u *Madagaskar* jagħti, fost l-ewwel 100 riżultat li jtitilgħu, 5 każijiet ta’ “ċ-Ċipru”, 8 ta’ “l-Kuba”, u 99 ta’ “l-Madagaskar” (sintendi, bl-i tal-lehen jew f’tagħqid ma’ partiċella bħal *tal-*, *mill-*, eċċ.). Biex tkompli tħawwad il-borma, għal xi raġuni, il-verzjoni aġġornata tal-Anness A5 ‘ikkoreġiet’ il-forma *il-Madagaskar* għal *Madagascar* bis-C, u mingħajr l-artiklu.

F’din il-panorama ta’ konfużjoni, jaqbel li nassumu li isem ta’ gżira generalment ma jihux l-artiklu, ħlief f’każijiet stabbiliti bħal tal-*Ġamajka* (MLRS: 98 każ bl-artiklu fl-ewwel 100 riżultat), u f’ismijiet li huma fil-plural, bħall-*Maldivi* jew **il-Bahamas**⁶. Eċċezzjoni falza għal din l-aħħar eċċezzjoni hija t-toponimu **Barbados**, li jidher fil-plural iżda jirreferi għal gżira wahda, imsemmija għal “Los Barbados”, “dawk bil-lehja”, b’referenza forsi għal tip ta’ kaktus lokali, jew għad-dehra tal-Karibs indigeni, jew għall-forma li tpingi r-ragħwa li tikser fuq is-sikek tal-madwar.⁷ L-MLRS juri 56 okkorrenza ta’ “l-Barbados” bl-artiklu fost l-ewwel 100 (fosthom 8 okkorrenzi ripetuti, allura fil-fatt jiġu 52%); f’każ instabbli bħal dan, inħoss li hemm lok għal tentattiv ta’ standardizzazzjoni. Importanti li l-isforz ta’ ‘Malteżizzazzjoni’ ma jihux prevalenza fuq il-kuxjenza ġeografika nfisha (u l-bżonn ta’ kriterji ċari msejsa fuqha, qabel u mhux wara l-

⁶ Kontroezempju: għalkemm proprjament hija arċipelagu msemmi għall-ikbar gżira tagħha, *il-Bahrejn* Prattikament dejjem tiehu l-artiklu (MLRS: 61 każ bl-artiklu minn 64 riżultat), x’aktarx għax tinħass (u fil-fatt hija) il-plural imtenti ta’ “baħar” (*al-baħr*).

⁷ L-etimoloġija tal-isem *Barbuda* (minn *Antigwa u Barbuda*) hija simili: jissemew id-dehra tas-siġar tat-tin kif ukoll il-lehja tal-poplu Arawak indigeni. Ara l-paġna interessantissima http://en.wikipedia.org/wiki/List_of_country_name_etymologies.



Barbados

kunsiderazzjonijiet tal-mekkanizmi tal-lingwa). Billi *Barbados* hija gżira waħda minkejja d-dehra fil-plural, kieku nevita l-użu tal-artiklu; **il-Barbados* donnha tindika għanqud ta' gzejjer. Mhijiex regola, iżda n-nuqqas tal-artiklu fih ċertu valur semantiku: jissuġġerixxi li l-pajjiż inkwistjoni huwa gżira, u b'hekk il-kelliem ikun qed jirrispetta u jikkomunika r-realtà ġeografika.⁸

⁸ F'dan il-każ ta' *Barbados*, naqbel mal-aġġornament tal-Anness A5, li nehha l-artiklu li kien hemm fil-lista ta' qabel l-2015.

Seba' kategoriji ta' ismijiet ta' gzejjer bl-Ingliż

Kif rajna fil-kunsiderazzjoni (i), billi fejn jidhlu l-ismijiet tal-gzejjer it-toponomija politika tirkeb dik fizika, l-ewwel mistoqsija li għandna nsaqsu meta niġu biex nidentifikaw gżira jew arċipelagu hija jekk jikkostitwix stat nazzjon; jekk iva, hemm isem jew ismijiet bil-Malti diġà eżistenti, u minnhom nagħzlu l-alternattiva korretta, jiġifieri dik tradotta, trazzlitterata jew imħollija fil-lingwa pont, kif xieraq. Fl-ismijiet tal-pajjiżi, it-tradizzjoni hija generalment Taljanegġjanti, u ssir trazzlitterazzjoni fl-alfabet Malti kull fejn possibbli u fattibbli. F'din il-mappa tal-Karibew, il-gzejjer li għandhom l-istatus ta' pajjiż indipendenti huma dawn li ġejjin (fl-ordni tar-rotta msemmija fid-daħla tal-artiklu, l-acc̣cent harġa 16):

- *Trinidad u Tobago*
- *Grenada*
- *San Vincenz u l-Grenadini*
- *Barbados*
- *Santa Luċija*
- *Dominika*
- *Antigwa u Barbuda*
- *San Kitts u Nevis* (jew *San Kristofru u Nevis*)
- *il-Bahamas*
- *Kuba*
- *il-Ġamajka*

Apparti *Hispaniola*, maqsuma bejn l-istati *r-Repubblika Dominikana* u *l-Haiti*, gzejjer oħra fil-Karibew huma territorji dipendenti jew ta' stati li jinsabu fil-qrib, jew ta' stati mbieghda li għadhom igawdu minn setgħa kolonjali.⁹ Għal

⁹ Fost tali gzejjer dipendenti hemm proporzjon għoli ta' *British Overseas Territories (BOTs)*.

kull gżira li mhijiex stat nazzjon, wieħed jista' jsaqsi jekk tiffurmax parti mid-dinja Latina, biex jimxi aktarx fuq it-Taljan, jonkella jekk il-lingwa pont għandhiex tkun l-Ingliż. Madankollu, din hija simplifikazzjoni qarrieqa ħafna, għax kif semmejt, minħabba l-għoqiedi tal-istorji kolonjali, insibu ħafna lingwi jduru ma' xulxin, jekk mhux ukoll jimponu ruħhom fuq xulxin: ara biss biss il-każ ta' *Puerto Rico* diskuss fl-ewwel kunsiderazzjoni (i), fejn għal xi żmien, il-gvern tal-Istati Uniti pprefera l-forma *Porto* flok *Puerto*, kif għadhom jippreferuha sal-lum it-Taljan u l-Franċiż.

Jien u nintilef fil-mappa tad-dinja, mhux biss fiċ-ċelesti tal-Karibew iżda wkoll fl-ikħal karg tal-oċeani għat-tqabbil, ħadt nota ta' tipi differenti ta' ismijiet ta' gzejjer, mil-lat ta' ilsna li jidhlu jew ma jidhlux f'xulxin: il-lingwa uffiċjali, kolonjali u/jew lokali tal-gżira, il-lingwa tal-parti ġenerika tal-isem (fejn tintuża), u l-lingwa tal-parti speċifika (bil-piż semantiku tagħha), ta' sikwit ma jikkoincidux. Fit-tabella li ġejja, ippruvajt niċċara l-kategoriji differenti ta' ismijiet ta' gzejjer, skont il-kombinazzjoni lingwistika li nsibu f'kull toponimu fuq mappa jew atlas bl-Ingliż. Ta' spiss, bl-Ingliż stess, insibu varjanti, iżda biex ma nkomplix nissikka l-għoqiedi f'dan l-istadju, ibbażajt fuq it-toponomija mogħtija min-*National Geographic*¹⁰, u għal kjarifiki rreferejt għall-Wikipedia bl-Ingliż. Għal skopijiet ta' tqabbil, u biex it-tabella tkun iktar kompluta, inkludejt eżempji ta' gzejjer imbiegħda mill-Karibew.

	lingwa uffiċjali / kolonjali tal-gżira	lingwa tal-parti ġenerika (*)	lingwa tal-parti speċifika	eżempji (fuq mappa bl-en)	eżempji (fuq mappa bil-mt)
(a)	en	en	en	Virgin Islands Florida Keys Christmas Island Anguilla Montserrat Bermuda Cayman Islands Kermadec Islands Long Island	<i>parti speċifika tradučibbli</i> il-Gzejjer Vergni il-Gzejriet tal-Florida il-Gżira tal-Milied <i>parti speċifika mhux tradučibbli</i> Anguilla Montserrat Bermuda il-Gzejjer Cayman il-Gzejjer Kermadec <i>ebda parti tradučibbli</i> Long Island
(b)	en	en	oħra	L'Espérance Rock	il-Blata L'Espérance

¹⁰ L-10 edizzjoni tan-*National Geographic Atlas of the World* ħarġet fl-2015, b'aktar minn 300 mappa, u *gazetteer* jew "place-name index" ta' iktar minn 150,000 entrata.

(c)	en / oħra (koeżistenza jew tilwim)	en / oħra	en / oħra	New Guinea Falkland Islands / Islas Malvinas Puerto Rico	<i>parti speċifika traduċibbli</i> il-Ginea l-Ġdida il-Gzejjer Falkland / Malvini <i>parti speċifika ma tintmissx</i> Puerto Rico
(d)	oħra (**)	en	en (tradotta)	Saint Martin Easter Island (minn <i>Isla de Pascua</i>) St Peter & Paul Rocks (minn <i>São Pedro e São Paulo</i>)	San Martin il-Gżira tal-Ghid il-Blatiet ta' San Pietru u San Pawl
(e)	oħra (**)	en	en (importata)	Aruba, Bonaire, Curaçao Guadeloupe, Martinique Saint-Barthélemy Sint Eustatius Hispaniola Crozet Islands Jeju Island	Aruba, Bonaire, Curaçao Guadeloupe, Martinique Saint-Barthélemy Sint Eustatius Hispaniola il-Gzejjer Crozet il-Gżira Jeju
(f)	oħra	oħra	en	Isla Robinson Crusoe	Isla Robinson Crusoe
(g)	oħra	oħra	oħra (trażlitterata jekk mhux falfabet Latin)	Isla de la Juventud Île des Pingouins Dugi Otok Ostrov Komsomolets	Isla de la Juventud Île des Pingouins Dugi Otok Ostrov Komsomolets

(*) Fejn il-parti generika tat-toponimu ma tintużax, nistgħu nqisu li hija fl-istess lingwa bħall-parti speċifika. Ara l-kunsiderazzjoni (iii) aktar 'il fuq.

(**) 'oħra' jew 'oħrajn', f'każijiet ta' gzejjer maqsumin bejn żewġ territorji mhux ta' lingwa Inġliża, eż. il-gzejra ta' San Martin, li fiha nsibu t-territorji ta' *Saint-Martin* (fr) u *Sint Maarten* (nl); jew *Hispaniola*, bil-Franciz u l-Kreol Haitjan (fil-Haiti) u l-Ispanjol (ir-Repubblika Dominikana) bħala l-ilsna ufficjali.



San Kitts u Nevis

Fir-ringiela (a), it-tliet lingwi jaqblu, irrISPettivament jekk il-parti speċifika tat-toponimu tindikax etimoloġija minn lingwa oħra (eż. *Anguilla*, imsemmija għall-forma tawwalija tagħha, jew *Montserrat*, minn *Santa Maria de Montserrate*, l-isem mogħti minn Kolombu fl-1493 b'omagġ lill-Verġni ta' Montserrat, muntanja fil-Katalunja). Il-parti speċifika tat-toponimu tista' jew ma tistax tiġi tradotta, skont kull każ partikulari.

Fl-eżempju ta' *Christmas Island*, avolja territorju Awstraljan, il-parti speċifika nqisha traduciċibbli, bħalma hi f'lingwi oħra (*Isola di Natale*, *Isla de Navidad*), x'aktarx minhabba r-rabta religjuża. Mill-banda l-oħra, il-parti ġenerika kważi dejjem tiġi tradotta, iżda hemm eċċezzjonijiet: ngħidu aħna, *Long Island*, gżira

u reġjun fl-istat ta' New York, jaqbel li tibqa' kif inhi, flok tinqaleb fi **l-Gżira t-Twila*, li ma twassalx is-semmiegħ lejn il-gżira inkwistjoni, la mingħajr kuntest u lanqas bih.

Fir-ringiela (b), il-parti speċifika tat-toponimu tista' tgħid giet importata fl-Ingliż, iżda grafikament fuq il-mappa, tidher daqslikieku baqgħet fl-ilsien li minnu saret it-tislifa. Il-parti ġenerika bl-Ingliż xorta waħda tista' tinqaleb, il-parti speċifika le. L-eżempju *l-Blata L'Espérance* hija parti mill-Gzejjer Kermadec, arċipelagu tan-New Zealand; ġieli tidher ukoll, f'mapep ippubblikati minn entitajiet oħra, mingħajr l-aċċent "aigu" fuq it-tieni E.

Fir-ringiela (c), mill-ġdid il-parti speċifika tista' jew ma tistax tinqaleb, skont il-każ. L-

eżempju f'it kumpless ta' *Puerto Rico* huwa diskuss fil-kunsiderazzjoni (i). Li kieku kien pajjiż indipendenti, x'aktarx kienet tkun xierqa t-trażlitterazzjoni fi **Pwerto Riko*, anki jekk il-possibbiltà jew skumdità tal-bidla tal-U > W f'tali pożizzjoni tal-kelma haqqha studju fil-fond iktar 'il quddiem f'dan il-proġett.

Fir-ringiela (d) naraw toponimi Ingliżi għal gzejjer li mhumiex ta' lingwa Ingliża, u sakemm ma jkunux eżistew qabel (skont l-istorja kolonjali tal-post), x'aktarx ikunu traduzzjonijiet. It-tliet eżempji mogħtija huma tradotti bil-Malti bis-shiħ; ma neskludix li 'l quddiem insib isem ta' gżira li jaqa' f'din il-kategorija iżda jirrikjedi li jibqa' fil-lingwa pont.

Fl-eżempji tar-ringiela (e) ma ssir ebda trażlitterazzjoni, iżda l-parti ġenerika tibqa' traduciċbli (eż. *il-Gzejjer Crozet*, arċipelagu subantartiku, territorju Franċiż, u *l-Gżira Jeju*, imsejha wkoll *Jejudo* jew anki *Jeju* waħedha, fin-Nofsinhar tal-Korea t'Isfel).

Fl-aħħar nett, ir-ringieli (f) u (g) jiġbru dawk l-ismijiet ta' gzejjer li, fl-Ingliż, jibqgħu fil-lingwa lokali jew kolonjali, anki trażlitterati, bħall-każ ta' *Ostrov Komsomolets*, gżira fl-Artiku proprjetà tar-Russja.

Anki jekk ismijiet ta' dan it-tip kultant jikkoezistu ma' forma tradotta (eż. *Komsomolets Island* tingħata f'artiklu tal-Wikipedia), fuq mappa bil-Malti, nistgħu wkoll niddeċiedu li nżommu l-forma importata tal-parti ġenerika (*Ostrov, Isla, Île*, eċċ.) flimkien ma' dik speċifika, eżatt kif jidhru fuq il-mappa bl-Ingliż.

Konkluzjoni

Domt hafna iktar mis-soltu biex ktibt din il-puntata tas-sensjela, mhux biss għal raġunijiet personali. Kif jixhdu d-diskussjonijiet ta' hawn fuq, ir-rotta toponomastika fost il-gzejjer tal-Karibew kienet waħda mserrpa u mqallba hafna, spiss kontra r-riħ, u ltqajt ukoll ma' sikek, belligħat u kurrenti qarrieqa. Nittama li l-istennija kienet vallapena għal shabi ta' *l-aċċent*, u fuq kollox għall-qarrejja.

Madankollu, fil-kapitli li ġejjin, se nsibu hafna xogħol teoriku lest minn qabel, partikularment fejn jidhru l-ismijiet tal-gzejjer, u b'mod iktar ġenerali, fejn it-toponomija politika terġa' tkun influwenza sinifikanti fuq dik fiżika. Fil-puntata li jmiss, nerġgħu nittrakkaw fuq it-terraferma, u niffukaw fuq l-elementi fiżiċi (muntanji, deżerti, xmajjar, eċċ.) tal-Amerka ta' Fuq, inkluża dik Ċentrali.

Nota tal-awtur: Elf hajr lil Alan Delia, Mark Amaira u t-tim kollu ta' *l-aċċent* għall-ghajnuna u l-paċenzja tagħhom, u lil Leli Forte, Nelson Cachia, Salvu Agius u ħbieb oħra tal-forum *Kelmet il-Malti* għad-diskussjonijiet twal.

Lista ta' referenzi

- Aurousseau, M. *The Rendering of Geographical Names*. Londra: Hutchinson University Library, 1957.
- Gilson, E., DeBattista, R., Quintano, A., Buttigieg, M., u Spiteri Staines, T. *An English-Maltese Glossary of Terms used in the Teaching of Geography (3rd ed.)*. Malta: Directorate for Quality and Standards in Education, 2014.

Antoine Cassar huwa traduttur mal-Kummissjoni Ewropea

Minn ġol-ħama għal ġot-tajn: blat, xaħx, ramel, u raba' grass

Ġużi Gatt

In-nies ta' dari, imqar dawġ ta' bla skola, kienu jafu li f'Malta għandna għamliet differenti ta' blat u ġebel. Il-ġir kien isir mill-**ġebbla tas-sekonda**; ix-xaħx jorog mill-**ġebbla tal-franka**; ir-ramel li bih tħalleb il-bjut kien jiġi mill-**blat tal-qawwi**; fil-barriera stajt tinzerta blat ħazin jgħidulu **fraglu**, jew il-ġebbla tkun **qargħajja** u mhux tajba għall-bini; u l-franka xi kultant tkun **soll**, u mhi tajba għal xejn ħlief għal xi pedament, sakemm ma ssibx xi kuntrattur li jidħak bik u jtellagħlek il-faċċata biha.

Ir-raba' tal-bidwi seta' jkun raba' **bajjad**, imma seta' wkoll ikun **ħamri** jew **tafli**. Fl-ilma qiegħed u salmastru kont issib ħafna **ħama**; u fix-xitwa t-triq kienet timtela bit-**tajn**.

Konna naħsbu li għal kollox kellna kelma. Imma mbaġħad ħabbatna wiċċna mal-IATE – *Interactive Terminology for Europe*, u sibna ruħna nħokku rasna u nfittxu l-kelma li tkun fil-ponta ta' lsienna u ma tistax toħrog.

Il-proġett imsejjaħ IATE tnienda fl-1999, bil-ġħan li jiġbor fih it-terminoloġija ta' kull sugġett f'lingwi differenti, biex iħaffef ix-xoġħol tat-traduzzjoni u biex kemm jista' jkun jistandardizza t-tifsira ta' kull terminu.

Fi zmienna, il-Malti qed jintalab jikkonforma ruħu mat-terminoloġija u t-tifsir preċiż tagħha kif imnizzla fl-IATE, u xi kultant insibu li l-Malti għad jonqsu jagħmel xi xoġħol li s'issa għadu ma sarx.

Biex nieħdu eżempju: X'jiġri meta fl-IATE issib din il-lista ta' termini, b'definizzjoni preċiża bl-Ingliż, li tkun trid tagħti l-ekwivalenti bil-Malti għal kull waħda minnhom?

Silt, clay, sand, loam, loamy sand, sandy loam, silty clay, heavy clay, coarse sand, fine sand, sediment, slime.

L-ewwel ħaġa li wieħed għandu jgħid hi li fl-Ingliż teżisti din it-terminoloġija kollha mhux għax għamluha spontanjament in-nies komuni ta' dari; jiġifieri ma kienx dejjem Ċikku l-poplu li sab it-terminoloġija fi lsienu għax diġà kienet hemm, imma l-klassifikazzjonijiet u l-listi bit-tifsiriet speċifiċi ħolquhom l-istudjużi tas-sugġett li middew għonqhom u għamlu dak li kien hemm b'żonn isir. Dawn l-istudjużi jew kellhom ħakma tajba bizzejjed fuq il-lingwa Ingliża biex ikunu jistgħu jaħdmu weħidhom, jew jekk sabu diffikultà, talbu l-għajnuna tal-lingwisti biex itemmu l-proġett. John Archibald Wheeler, xjenzjat Amerikan, ħoloq it-terminu *black hole*, li jintuża fil-kozmoloġija, u llum hu magħruf mad-dinja. Jgħidu li ħoloq ukoll il-kliem *wormhole* u *quantum foam* (Siegried, 2017), kliem li lingwi oħra issa jithabtu biex jaraw kif jistgħu jinkorporawhom fil-vokabularju tagħhom. F'kull pajjiż li jirrispetta l-lingwa tiegħu,



Barriera tal-franka, minn fejn johroġ il-ġebel għall-bini u x-xaħx.

jitlaqqgħu kumitati ta' esperti biex johlqu l-kliem li hemm bżonn ħalli l-lingwa tissaħħaħ u timxi maż-żminijiet (Felber, 2009).

Dan ix-xogħol b'risq il-Malti għadu ma sarx u issa sibna li ċ-ċirkustanzi tal-istorja qed iġegħluna nagħmluh, u middew għonqhom għalih il-ħaddiema qalbiena Maltin fi Brussell u l-Lussemburgu. Imma kif tagħmel biex toħloq il-ġdid, u tikklassifika, u tikkonsolida t-tifsira ta' kelma?

Ejja nerġgħu niehdu l-lista ta' termini bl-Ingliż li semmejna aktar 'il fuq. Hemm kliem li hu ħafif: *clay* hu tafal, *sand* hu ramel, *sediment*

jigi naqal, u *slime* tfisser ħama. Ghalkemm it-tajn ma ssemmiex fil-lista, wiehed jista' jgħid li l-kelma tajn bl-Ingliż tigi *mud*. Imma mbagħad, *silt*, x'tigi bil-Malti? Jekk wiehed jiftaħ id-dizzjunarju Ingliż-Malti ta' Aquilina, taħt *silt* isib dan li ġej:

1. ħama, tajn li joqgħod fil-qiegħ ta' wied, ta' qala, eċċ.; depożitu tar-ramel. 2. V.t., *to – up*, mtela/nghalaq bil-ħama; *to –th up*, imblokka xi haġa bil-ħama; *the sand has –ed up the bay*, ir-ramel mela l-bajja. **ation** n. ġbir/mili ta' ħama/sediment. –y aġġ. mimli ħama/sediment: –y rock, blata magħmula minn sediment f'qiegħ ta' baħar konsolidat.

Dan hu kollu tajjeb jekk il-bżonn li għandek hu biss li tagħti tifsira ġenerika lill-pubbliku ġenerali. Imma meta l-bżonn ikun ta' terminu preċiż b'tifsira li taqbel ma' ta' lingwi oħra, it-traduttur, miskin, jibda jhokk rasu. Skont id-dizzjunarju, *silt* jista' jkun ħama, tajn, ramel, jew sediment. Dan jōhloq diffikultà lil min irid jikklassifika. Billi għal bosta snin il-Malti kien it-traskurat, ħafna kliem għandu tifsira mlaħalha wisq. Biex tgħaxxaqha spiss issib min jgħidlek: “imma n-naħa t'isfel ta' Malta l-kelma tfisser hekk, u n-naħa ta' fuq tfisser hekk”, jew Malta jgħidu mod u Għawdex jgħidu mod ieħor. Biex tkompli tagħqad, minbarra li hemm ħafna kliem b'tifsira mlaħalha wisq, hemm kliem ieħor li l-konswetudni tatu tifsira dejqa wisq, bir-rizultat li maż-żmien il-kelma tiskadi u tintrema.

Tiftakruha l-kelma *xaħx*? Dil-kelma, s'issa, għadha komuni, imma, billi fil-fehma tiegħi, m'għandhiex tifsira ċara jew, jekk għandha, it-tifsira tagħha hi dejqa wisq, se jiġri li se nqumu darba filgħodu u nsibu li dil-kelma ntilfet. Mikiel Anton Vassalli qal li *xaħx* tfisser *frantume di pietre che si getta* (Mons. Lawrenz Cachia fissirha: biċċiet żgħar tal-ġebel imħallat mat-trab) (Vassalli, 2002, p. 651; Cachia, 2016, p. 418). Fid-dizzjunarji tagħhom, Erin Serracino Inglott u Ġuzè Aquilina komplew fuq l-istess linja. Fi żmienna, in-nies x'jifhmu bil-kelma *xaħx*? Illum tmur għand taż-żebgħa u tixtri borża *xaħx* – borża li x'aktarx tkun tal-plastik. Tiftaħ il-borża, u jekk issib ħafna “biċċiet żgħar tal-ġebel” tibda tgerger: għax ikollok toqgħod tgħarbel dak li hemm fil-borża, tarmi l-biċċiet tal-ġebel, u żzomm it-trab. Għax int it-trab tkun trid. Għalhekk tkun mort għand taż-żebgħa, biex thallat it-trab

(*xaħx*) mas-siment u l-ilma, u b'dik it-tahlita tkaħħal il-fili li jkollok fil-ħajt. Illum il-ġurnata, il-qtuġ tal-ġebel fil-barrieri jsir bil-magni li jaħdmu bid-dawl. Bħalma s-serrieq, hu u jaqta' l-injam, iwaqqa' ħafna ċana, hekk ukoll meta l-lupa tal-magna fil-barriera tidhol ġol-blat biex tqattgħu, twaqqa' ħafna trab. Dak it-trab jingabar u jintuza. Imma għal mijiet kbar ta' snin, magni moderni fil-barrieri ma kinux jeżistu, u l-blat kien jitqatta' bl-ispnajar. Dan ifisser li għal mijiet kbar ta' snin, ix-*xaħx* kien jōhroġ l-aktar mill-**ingara** tal-ġebel. X'aktarx li kien Erin Serracino Inglott l-aktar li ġabha qrib il-likk. Fisser il-kelma *xaħx* hekk: “Frak tal-ħaġra li jaqa' l-aktar mill-ingir; biċċiet irraq tal-ġebbla li jirtmew mit-tiksir (l-aktar bl-għodda); trab oħxon, jew żrar irqiq” (Serracino Inglott, 1989).

Il-kelma “ingara” jew “ingir” x'inhi? Missieri kien naġġar. Xogħlu kien li jongor il-ġebel. Il-kantun li kien jōhroġ mill-barriera, billi jkun maqtuġ bl-ispnajar, ma kienx ikun lixx biżżejjed biex jitqiegħed f'postu fil-ħajt. Missieri kien ikollu jillixxa l-knaten kollha, wiehed wiehed, billi jqatta' x-xtur bl-imterqa jew bil-mannarett, imbagħad jillixxa kollox bir-raxketta. Minn din l-ingara (jew ingir) kien jōhroġ ħafna laqx – jiġifieri l-“biċċiet żgħar tal-ġebbla” li jissemmew fid-dizzjunarji. Imma r-raxketta kienet twaqqa' wkoll ħafna trab irqiq. Il-laqx u t-trab kien jingabar u jintgħarbel bl-għarbiel, il-laqx jintradam, u t-trab, jiġifieri x-*xaħx*, jithallat mas-siment.

Lili tridu tikkumpatuni għax billi trabbejt go raħal, imdawwar b'nies li ma kienu jafu bl-ebda lingwa oħra ħlief bil-Malti, għaliha dal-kliem mhuwiex kliem stramb li ssibu biss fid-

dizzjunarju u xorta trid toqgħod tistaqsi xi jfisser, imma hu kliem ħaj, parti mill-ħajja ta' kuljum. Missieri, Alla jzomm idejh fuqu, għandu ħafna żmien, imma s'issa għadu ħaj u mohħu għadu f'postu. Darbtejn fil-gimgha mmur narah, u m'ilux qabbadni nagħmillu biċċa xogħol. Ghalkemm jimxi biss bil-ħadida (jigifieri bil-*walker*) xorta għad għandu l-illużjoni li jista' joqgħod ifekren fil-biċċa ħamrija żgħira li għandu mad-dar. Ried jagħmel biċċa xogħol li għaliha kellu bżonn "ftit ramel". Ir-ramel li kellu bżonn ma kienx ramel tal-baħar, imma ramel li tixtri m'għand taż-żebgħa. Xtrajtlu borża, u m'għogbitux. Qalli li r-ramel xtaqu eħxen, u riedni mmur ingiblu ftit minn post li indikali hu, post fejn kien joqgħod ħafna trab li jkun ingarr mill-ħamla tax-xita! Billi b'kumbinazzjoni dak iż-żmien kont f'kun-tatt mat-tradutturi tal-istituzzjonijiet Ewropej, minflok ma bgħatt lil missieri jsaqqi l-ħass, qbadt bil-qalb it-tajba xkupilja, kazzola, u pala tal-knis, u mort bħall-ħmar inħammel it-trab li kien hemm ħdejn ġibjun fit-triq li miż-Żejtun tagħti għal Dellimara. Meta fetaħ il-borża trab li ġibtlu, għajnejn missieri xegħlu – tajjeb kien dak it-trab!

Pogġejt bilqiegħda u ridt li missieri jispjegali din: jekk ir-ramel joħroġ mill-ġebbla tal-qawwi, u x-xaħx mill-ġebbla tal-franka, għaliex għal missieri dak it-trab li ġibtlu jien kien ramel? Missieri qalli li dak it-trab ikun ittiċkel mill-blat qawwi ta' fuq, u allura jkun eħxen. Ix-xaħx ikun ifjen. Ghidtlu li jekk din ngħidha lil min jifhem, naqa' għaċ-ċajt, għax dik in-naħa ta' Malta fejn konna, ma kienx hemm ġebbla tal-qawwi fil-wiċċ. Missieri deher li ma kienx jaf kif jien stajt inkun daqshekk prużuntuż li nippretendi li naf xi blat hemm fil-wiċċ minn

kull fejn tgħaddi x-xita, imma biex ibengilha qalli li l-blat tal-wiċċ, ikun xi jkun, dejjem ikun iktar iebes mill-blat ta' taħtu. Din veru. Minħabba l-proċess ta' ilma fix-xitwa u nxif fis-sajf, il-wiċċ tal-blat irabbi skorċa iebsa bħalma l-kitla trabbi "l-ħaġra". Allura bħala kompromess loġiku nistgħu ngħidu li: ir-ramel hu eħxen mix-xaħx, u x-xaħx hu ifjen mir-ramel.

Issa isimgħu x'jgħidu l-esperti li jinsistu li jikklassifikaw kollox fuq xi tfisser il-kelma *silt* bl-Ingliż:

In the Udden–Wentworth scale (due to Krumbein), silt particles range between 0.0039 and 0.0625 mm, larger than clay but smaller than sand particles. ISO 14688 grades silts between 0.002 mm and 0.063 mm. In actuality, silt is chemically distinct from clay, and unlike clay, grains of silt are approximately the same size in all dimensions; furthermore, their size ranges overlap ("Silt," 2017).

Jigifieri **teknikament**, skont il-kriterji tal-esperti li ma jhallu xejn bi kwietu, li jholl u jorbot hu d-daqs tal-partikoli tat-trab: tar-ramel eħxen minn tax-xaħx, u tax-xaħx eħxen minn tat-tafal. Mela xaħx toqgħod bħala l-ekwivalenti Malti għat-**tifsira teknika** ta' *silt*. Għal dawk li jaħsbu li s-*silt* ikun biss fl-ilma, isimgħu x'jgħidu l-esperti:

Silt is easily transported in water or other liquid and is fine enough to be carried long distances by air in the form of dust ("Silt," 2017).

Mela *s-silt* ma joriginax fl-ilma, imma jingarr hemm mill-elementi.

Tgħiduli għax telliftna daqshekk hin fuq hmerija bħal din? Ir-raġuni hi: Għax għad fadal!

Minn dik il-lista ta' termini bl-Ingliż li semmejna aktar 'il fuq, x'tiġi bil-Malti l-kelma *loam*?

Aghdruni, imma se nerga' ndaħhal lil missieri fin-nofs. Ikolli nagħmel hekk bilfors. Meta mmur narah fil-granet sajfin, u anke issa li hi x-xitwa imma t-temp għadu sabiħ, insibu

bilqiegħda fuq bank żgħir li għandu fil-bitha, iħares lejn dik ir-roqgħa hamrija li semmejna. Malli tagħmel l-ewwel xita, jara kif jagħmel biex iħawwel xi xitla jew jizra' xi żerriegħa fil-hamrija. Issa drajtu: iħawwel jew jizra' wara l-ewwel xita u, għalkemm quddiem wiċċu fil-bitha jkollu ħerza ta' bir imdaqgas mimli bl-ilma, ma toqtlux u jaħli xi ftit ilma fuq dak li jkun hemm fil-hamrija. Il-qsari fuq l-ixkafef jissaqgew, imma ta' ġol-art le. Ġieli għedtlu: "Iva madoffi għax titqammel daqshekk? Saqqihom daqsxejn dawk ix-xtieli!" Jgħidli: "Insaqqihom għalfejn? – għandhom art tajba bħal dik."



Barriera tal-qawwi, minn fejn johrog iż-żrar u r-ramel.

Missieri kien bena d-dar hu, kważi wahdu. Il-ħamrija li ħammel minn *gol-plot* li kien xtara m'għand il-Knisja fis-snin sittin tas-seklu l-ieħor, bi rħis għax fi żmien ir-*rundown*, kien ġennibha u mbaġħad tefagħha fuq wara fejn illum tiffurma r-roqgħa ħamrija li qed insemmu. Kif kien marbut li jagħmel skont il-liġi, missieri ħaffer ukoll bir fil-bitha, biex għal go fih jidderiegi l-ilma tax-xita li jaqa' fuq il-bejt. Missieri kien kuntent ħafna għax il-blat li sab taħt il-ħamrija kien tip ta' blat artab magħruf bħala *turbazz*. Dil-kelma ili nismagħha minn tfuliti – mindu missieri ħammel il-ħamrija u taħtha sab it-turbazz. Dan hu blat pjuttost artab, b'saħħtu biżżejjed biex fuqu tagħmel il-pedamenti tad-dar, imma artab biex tqattgħu, allura meta tiġi biex tħaffer il-bir ma tbatix. Barra minn hekk, it-turbazz iżomm ħafna t-tira, u l-ħamrija ta' fuqu jkollha minn fejn terda'. Biex tkompli tagħmel il-biċċa dejjem aħjar, il-ħamrija ta' fuq it-turbazz ħafna drabi tkun tingħaraf. “Insaqqihom għalfejn?” jistaqsi missieri, “Hawnhekk hawn ħamrija tajba tant. **Ġulġieni** jgħidulu”.

Tinnutaw li “ħamrija” hi fil-femminil, imma “ġulġieni” hi kelma maskili. Ftakru ftit illi aħna ngħidu “raba' bajjad” jew “raba' ħamri” mhux “bajjada” jew “ħamra.” Dan għaliex il-bdiewa, meta jitkellmu fuq ir-raba', ħafna drabi jużaw il-kelma “trab”. Jgħidu: “Din l-għalqa tajba għax għandha ħafna trab. L-oħra mhix tajba għax m'hemmx ħafna trab. Meta taħratha bil-moħriet is-sikka malajr isib il-blat.” It-trab jista' jkun ħamri, bajjad, tafli, żejti, ġulġieni, eċċ. It-trab (ħamrija) ġulġieni hu pjuttost rari. Fil-għajn ma jkunx aħmar daqs il-ħamri, u mhux abjad daqs il-bajjad. Ikollu minn lewn il-ġulġien. Ikun impaħpaħ, bi

fdalijiet organiċi, jinħadem aħjar, u jzomm l-ilma u t-tira u ma jinxifx malajr. Mhux ta' b'xejn li missieri ma riedx isaqqi – sakemm ix-xita tagħmel fi żmienha. Issa araw ftit l-esperti kif ifissru l-kelma *loam* fl-Ingliż:

Loam is soil composed mostly of sand (particle size > 63 μm), silt (particle size > 2 μm), and a smaller amount of clay (particle size < 2 μm). By weight, its mineral composition is about 40–40–20% concentration of sand-silt-clay, respectively. These proportions can vary to a degree, however, and result in different types of loam soils: sandy loam, silty loam, clay loam, sandy clay loam, silty clay loam, and loam. In the USDA textural classification triangle, the only soil that is not predominantly sand, silt, or clay is called “loam”. Loam soils generally contain more nutrients, moisture, and humus than sandy soils, have better drainage and infiltration of water and air than silt and clay-rich soils, and are easier to till than clay soils. The different types of loam soils each have slightly different characteristics, with some draining liquids more efficiently than others. The soil's texture, especially its ability to retain nutrients and water are crucial. Loam soil is suitable for growing most plant varieties (“Loam,” 2017).

Għalkemm pajjiżi differenti jkollhom taħlitiet ta' ħamrija differenti, il-**ġulġieni** ta' Malta joqgħod tajjeb hdejn id-definizzjoni ta' *loam* bl-Ingliż.

B'ezercizzju bħal dan inkunu salvajna mill-għarqa kemm il-kelma “xaħx” u anke l-kelma “gulglieni” li hi kelma li d-dizzjunarji wkoll tgerfxu fuqha.³ Issa ara x'jiġri fil-lista tal-IATE ta' tipi ta' ħamrija meta nirriabilitaw dawn iż-żewġ kelmiet:

IATE ID	Ingliz	Malti
1254487	Sand (as soil texture)	Trab ramli
1254438	Loamy sand	Trab ramli gulglieni
114910	Sandy loam	Trab gulglieni ramli
159979	Clay loam	Trab gulglieni tafli
1254306	Loam	Trab gulglieni
3572815	Silt loam	Trab gulglieni xaħxi
1724367	Sandy clay loam	Trab gulglieni tafli u ramli
3568586	Silty clay	Trab tafli xaħxi
3572819	Silty clay loam	Trab gulglieni xaħxi u tafli
3568587	Sandy clay	Trab tafli ramli
1082361	Heavy clay	Tafal tqil
1254486	Coarse sand	Grix (ara <i>girex</i> fid-dizzjunarju)
1254485	Fine sand	Ramel fin
1416617	Sediment	Naqal
1242289	Slime	Hama

Innutajtju x'gara meta ergajna tajna s-sahha lil żewġ kelmiet partikolari? Minn sitwazzjoni

³ Il-gulglieni tgħodd ukoll għal tip ta' blat li xi kultant jitfaċċa fil-barrieri. Jien nafu fil-barrieri tal-franka. Aquilina u ESI jgħidu li hu blat tal-qawwi, imma mhux qawwi hafna. Kulhadd kif jifhem hu.

fejn insibu li fil-Malti m'għandniex kelma u allura wehilna, ġejna f'sitwazzjoni fejn issa għandna kelma u mxejna. F'daqqa waħda l-Malti ha l-muftieħ f'idu u fetah il-bieb. Qabad it-triq u mexa. Inghata l-gwienah u tar.

L-Ilsien Malti għandu bżonn kbir ta' nies li jafuh sew, iħobbuh, jifhmu l-mekkanizmu ta' kif jaħdem, lesti li johlqu l-gdid, jissodaw it-tifsira ta' kliem li digà jezisti, u jirriabilitaw kliem li qed jintesa.

Lista ta' referenzi

- “Loam.” Aċċessat fil-21 ta' Novembru 2017. <https://en.wikipedia.org/wiki/Loam>.
- “Silt.” Aċċessat fil-21 ta' Novembru 2017. <https://en.wikipedia.org/wiki/Silt>.
- Cachia, Lawrenz. *Lexicon jew Dizzjunarju Malti-Latin-Taljan*. Malta, 2016.
- Felber, Helmut. “International Standardization of Terminology: Theoretical and Methodological Aspects.” Aċċessat fil-21 ta' Novembru 2017. <https://www.degruyter.com/view/j/ijsl.1980.issue-23/ijsl.1980.23.65/ijsl.1980.23.65.xml>.
- Serracino Inglott, Erin. *Il-Miklem*. Malta: Klabb Kotba Maltin, 1989.
- Siegfried, Tom. “A quarter century ago, the qubit was born.” Aċċessat fil-21 ta' Novembru 2017. <https://www.sciencenews.org/article/quarter-century-ago-qubit-was-born>.
- Vassalli, Mikiel Anton. *Lexicon*. Malta: SKS, 2002.

Ġużi Gatt huwa l-awtur tal-pubblikazzjoni *Qieghda fil-Ponta ta' Lsieni I u II* u huwa wkoll l-editur tar-rivista folkloristika *L-Imnara*

“Bla ħsara” jew “mingħajr preġudizzju”?

Louiselle Saunier Borg

Fostna t-tradutturi ta’ sikwit tqum il-mistoqsija dwar kif l-aħjar nittraduċu l-frazi *without prejudice*. Il-bażi terminologika multilingwi tal-UE, l-IATE termbase (iate.europa.eu) tagħtina l-għażla bejn “bla ħsara” u “mingħajr preġudizzju għal”.

S’issa la qatt kien hemm qbil u lanqas qatt kellna direzzjoni ċara dwar liema hija l-aħjar traduzzjoni ta’ dan it-terminu. Stharriġ ta’ malajr li għamilt jien fost il-kollegi fid-dipartiment tiegħi wrieni li l-maġġoranza taqleb *without prejudice* bħala *mingħajr preġudizzju*. Madankollu, kulma jmur qed niltaqa’ ma’ okkorrenzi ta’ *mingħajr ħsara*. Kollega avukat li għamel apprendistat fl-Uffiċċju tal-Avukat Ġenerali fil-Belt Valletta qalli li f’dak l-uffiċċju jużaw *mingħajr/bla preġudizzju*. Però fil-liġijiet, kompla jgħid dan

il-kollega, speċjalment f’dawk antiki, bħall-Kodiċijiet, wiehed ta’ spiss isib użat it-terminu *bla ħsara*.

Normalment ahna nqisu li ż-żewġ traduzzjonijiet ta’ dan it-terminu jistgħu jintużaw iżda jidher li hemm min jippreferi juża waħda aktar mill-oħra.

F’dan l-artiklu se nargumenta li *mingħajr preġudizzju* hija l-aħjar traduzzjoni ta’ dan il-kuncett legali. Barra minn hekk, din it-traduzzjoni hi wkoll l-iktar waħda adattata meta niġu għar-retrotraduzzjoni. U bis-saħħa ta’ din ir-riċerka f’it aktar profonda forsi noqorbu dejjem aktar lejn is-soluzzjoni l-aktar idonea.

Without prejudice xi tfisser?

Without prejudice hija waħda minn dawk il-frazzjonijiet legali li jintużaw ta’ sikwit u b’mod każwali fil-konverżazzjonijiet, fil-liġijiet u f’diversi sitwazzjonijiet oħra ta’ kuljum iżda, fil-verità, kemm hemm min jaf xi tfisser eżattament u għaliex tintuża?



L-ewwel darba li l-tqajnt magħha kien f'kuntest ta' kumpanija tal-assigurazzjoni, fir-rigward tal-klejms tal-karozzi, f'każ ta' inċident stradali, u dak iż-żmien ftit li xejn kont habbilit moħħi dwar il-portata legali li seta' kellha din il-frazi. Mad-daqqa t'għajn tidher li hija frazi sempliċi bħall-oħrajn. Izda meta qbadt infittex, malajr skoprejt li dan mhuwiex il-każ.

Tajjeb li niċċara li f'dan l-artiklu m'iniex ser niddiskuti l-preġudizzju kontra xi razza, xi ġeneru jew xi reliġjon partikolari. Lanqas m'jien ser niddiskuti dak li nsejhulu *unfair prejudice/preġudizzju ingust/mhux ġust*, kuncett legali ieħor li jintuża f'dak li għandu x'jaqsam mal-protezzjoni tal-azzjonisti fil-liġi tal-kumpaniji. Il-kuncett ta' preġudizzju ingust/mhux ġust huwa previst fl-Artikolu 402 tal-Kapitolu 386 tal-Liġijiet ta' Malta fl-Att dwar il-Kumpaniji (dwar *unfair prejudice*, ara Davies (2003, p. 511), u għad-deskrizzjoni tal-prinċipju, ara Grech Orr (2014)).

Kuntest storiku tal-frazi u l-etimoloġija ta' preġudizzju

F'Ruma l-Antika, il-kuncett *without prejudice* kien jintuża ta' spiss bħala *salvo iure cuiuslibet* (mingħajr preġudizzju għad-drittijiet ta' kwalunkwe individwu) li jfisser “jissalvagwardja jew jirrizerva d-drittijiet tal-oħrajn kollha [...]. Din kienet klawżola ta' salvagwardja/eżenzjoni li qabel kienet tintuża ta' spiss fiċ-‘Charters of Confirmation’¹, li l-

effett tagħha kien li jirrizerva d-dritt tas-sovran, u ta' kwalunkwe persuna oħra, li kellhom id-drittijiet fuq jew fir-rigward tal-artijiet ikkonfermati, safejn dawk id-drittijiet jistgħu xort'oħra jiġu ppreġudikati minhabba t-tali konfermazzjoni” (Crichton, 2011; Gree, 1993, p. 564). Barra minn hekk, fil-liġi internazzjonali ta' spiss insibu forom oħra speċifiċi u mqassra wkoll bħal *salvo iure* (mingħajr preġudizzju għad-drittijiet tiegħi), *salvo iure meo* (l-istess) u *salvo iure regis* (mingħajr preġudizzju għad-drittijiet tas-sovran) minhabba li t-terminu prinċipali jista' jiġi użat ukoll bil-pronom possessiv (Fellmeth u Horwitz, 2009, p. 258).

It-terminu *pregiudizio*² huwa wkoll derivat mil-Latin *prae, prima* u *iudicium, giudizio*, u jista' jkollu diversi sinifikati, li huma kollha b'xi mod marbuta mal-kuncett *giudizio prematuro*, jiġifieri ġudizzju li huwa parzjali u bbażat fuq argumenti insuffiċjenti jew fuq għarfien inkomplet jew indirett.

Minn dan t'hawn fuq nistgħu faċilment niddeduċu li l-frazi *mingħajr preġudizzju* fil-biċċa l-kbira tal-każijiet hija mod utli ta' kif wieħed jista' jipproteġi lilu nnifsu waqt tilwimiet legali.

L-użu tat-terminu *without prejudice* fil-każistika u fil-kuntest legali

Ejja nharsu ftit lejn każ fittizju li jixhet dawl fuq l-użu legali ta' din il-frazi. Fuq naħa għandek sid il-kera u fuq in-naħa l-oħra l-

¹ Eżempju ta' “Charter of Confirmation” hija l-Magna Carta tal-15 ta' Ġunju 1215 – https://en.wikipedia.org/wiki/Magna_Carta (aċċessat fil-21 ta' Diċembru 2017). Dawn iċ-‘Charters ta' spiss kienu jikkonfermaw drittijiet dwar artijiet u kwistjonijiet relatati.

² <https://it.wikipedia.org/wiki/Pregiudizio> – il-verżjoni Taljana.



kerrej, u dawn ikollhom tilwima dwar fridge miksura. Sid il-kera ċert li din il-fridge nkisret waqt festin iżda l-kerrej ċert li din kienet diġà miksura meta huwa beda jokkupa l-appartament. Hija fridge ġdida fjamanta u biex tinbidel sid il-kera jrid iħallas €600. Bħalissa sid il-kera jinsab magħfus bix-xogħol u ma jistax jiftaħ każ il-qorti u allura jiddeċiedi li jaċċetta offerta ta' €300 mingħand il-kerrej *mingħajr preġudizzju* għad-drittijiet tiegħu, f'każ li 'l quddiem il-każ verament jispiċċa l-Qorti u huwa jitlob li jithallas il-bqija tad-danni u l-ispejjeż legali li jistgħu jinqalghu waqt it-tilwima fil-Qorti.

Anki fil-Wikipedia nsibu li l-kelma *prejudice/preġudizzju* użata b'dan il-mod tiegħu tifsira li tmur lil hinn mill-applikazzjonijiet aktar

komuni tal-kelma jew inkella fit-taħdit u li saħansitra għandha implikazzjonijiet tekniċi speċifiċi skont fejn tintuża wkoll, speċjalment meta qed nitkellmu dwar il-ligi kriminali, ċivili jew il-common law.³ F'dan il-qasam l-aktar zewġ applikazzjonijiet komuni ta' din il-kelma huma *bi preġudizzju* u *mingħajr preġudizzju*. B'mod ġenerali azzjoni legali li ssir *bi preġudizzju* hija essenzjalment waħda finali u, viċi versa, azzjoni legali li ssir *mingħajr preġudizzju* tista' thalli l-bieb miftuħ għal proċeduri legali ulterjuri. Pereżempju fil-websajt tal-Federal Bar Association (2017) stabbilita f'Arlington, l-Istati Uniti tal-Amerka, insibu hekk: “**Dismissal with Prejudice** – Final judgment against the plaintiff on a case

³ [https://en.wikipedia.org/wiki/Prejudice_\(legal_term\)](https://en.wikipedia.org/wiki/Prejudice_(legal_term)).

that prohibits bringing an action on the same cause in the future. In contrast, dismissal without prejudice allows the plaintiff to sue again for the same cause.” (“**Każ maghluq bi Preġudizzju** – Deciżjoni finali kontra l-attur fuq każ fejn huma pprojbiti azzjonijiet legali oħra fuq l-istess mertu fil-futur. Għall-kuntrarju, **każ maghluq mingħajr preġudizzju** jippermetti lill-attur jerga’ jiftaħ każ il-qorti fuq l-istess mertu.”)

Tajjeb insemmu wkoll li f’ċerti pajjizi dan il-prinċipju tal-użu ta’ *mingħajr preġudizzju* fit-trattativa legali tant huwa importanti u kruċjali għall-mod kif jitwettqu l-proċedimenti fil-Qrati li ġie integrat f’ligijiet speċifiċi. Fil-każ tal-Awstralja, pereżempju, il-privileġġ *mingħajr preġudizzju* huwa għodda vitali fir-riżoluzzjoni bikrija ta’ tilwim legali u jintlaħqu diversi soluzzjonijiet b’dan il-mod, qabel ma każ jittressaq il-qorti. Izda, pereżempju, fit-Taqsima 131(1) tal-Evidence Act 1995, tal-Awstralja, naqraw li l-privileġġ ta’ *mingħajr preġudizzju* jiġi stabbilit mhux mis-sempliċi fatt li jkunu ntużaw il-kelmiet *mingħajr preġudizzju* izda aktar permezz tal-intenzjonijiet tal-partijiet li għandhom jiġu aċċertati min-natura tal-komunikazzjoni li tkun saret bejniethom.

Mill-banda l-oħra hawn min huwa konvint li dan it-terminu xi drabi jiġi użat hażin jew b’mod pjuttost superfluwu. Din l-ossessjoni li t-terminu *mingħajr preġudizzju* għandu kwalitajiet kwazi maġiċi u li bl-użu tiegħu kull eventwalità legali hija koperta, hija żbaljata. Jezistu diversi każijiet fejn l-użu hażin tat-terminu *mingħajr preġudizzju* fit-trattativa jista’ jwassal għal kumplikazzjonijiet, argumenti legali u implikazzjonijiet finanzjarji

negattivi potenzjali għall-klijenti. Irid ikun hemm tliet kriterji biex ikun jista’ jsir użu tajjeb ta’ dan il-privileġġ:

- l-eżistenza ta’ tilwima ġenwina,
- id-diskussjoni/l-ittra/in-negożjati bejn il-partijiet iridu jkunu ġenwinament diretti lejn ir-riżoluzzjoni tat-tilwima, u
- in-negożjati li jsiru abbażi tal-privileġġ *mingħajr preġudizzju* jridu jinżammu privati inkella jista’ jagħti l-każ li l-parti tiflew id-dritt tagħha ta’ kunfidenzjalità.

Barra minn hekk, il-korrispondenza bejn il-partijiet tista’ tiġi kklassifikata bħala “mingħajr preġudizzju” anke jekk ma jkunx hemm miktub hekk fuqha – izda biex żgur jiġi eliminat kull dubju, dejjem aħjar li din il-frazi titniżżel fuq it-tali korrispondenza.

L-użu tal-frazi fl-abbozzar tal-ligijiet

L-użu tal-frazi *mingħajr preġudizzju* fil-ligijiet jindika prinċipalment ir-rabta bejn id-dispożizzjonijiet differenti tal-ligi, b’mod simili għal “b’deroga għall-Artikolu...”. It-tieni, il-frazi tindika li d-dispożizzjoni inkwistjoni hija eċċezzjoni għal dispożizzjoni oħra. Tipikament tintuża biex tippreżerva d-dritt/drittijiet previst/i f’dispożizzjoni/dispożizzjonijiet partikolari fil-waqt li jinholqu drittijiet li jikkuntrastaw jew li jirkbu d-drittijiet diġà stabbiliti fil-bqija tal-att/legiżlazzjoni/kuntratt. Huwa importanti hażin però li d-drittijiet originali jibqgħu intatti. Dan li ġej huwa eżempju sempliċi:

Mingħajr preġudizzju għad-dispożizzjonijiet l-oħra tal-Att, u, jew ta' dawn ir-regolamenti, il-ħatra ta' uffiċjali jew impjegati oħrajn tal-Awtorità għandha ssir mill-Awtorità.

B'mod aktar sempliċi nkunu qed nġhidu eżatt l-istess haġa jekk minflok nużaw il-frazzjonijiet li ġejjin: “mingħajr ma jiġu affettwati d-dispożizzjonijiet l-oħra tal-Att”, “mingħajr limitu għad-dispożizzjonijiet l-oħra tal-Att”, “b'mod indipendenti mid-dispożizzjonijiet l-oħra tal-att” jew inkella “mingħajr ma jintmessu d-dispożizzjonijiet l-oħra...”.

Huwa proprju hawnhekk li jinqalghu l-problemi għax mhux kulhadd jaqbel li għandha tintuża l-frazi “mingħajr preġudizzju” fl-abbozzar tal-liġijiet. Hemm diversi ġuristi u kittieba li jaħsbu li l-użu ta' din il-frazi jista' johloq konfużjoni inutli għall-qarrej u li dan it-tip ta' lingwaġġ fl-abbozzar huwa fieragħ jew bombastiku zżejjed. L-għan tal-legiżlazzjoni jista' jintlahaq bl-istess mod anke jekk wieħed juża lingwaġġ ħafna anqas *arkajku* (Butt u Castle, 2001, p. 150). Pereżempju, f'xi każijiet, f'verżjonijiet lingwistiċi oħra, l-interpretazzjoni u t-traduzzjoni ta' *mingħajr preġudizzju* tista' tirriżulta f'dispożizzjoni li ma tantx tibqa' tagħmel sens u barra minn hekk hemm is-sogru li l-iskop u l-effett tad-dispożizzjoni ma jibqgħux ċari. Eżempju kif faċilment jista' jinholoq diżgwid fl-interpretazzjoni tawhulna l-avukati/ġuristi Gayl Russell u Louise Mills fit-taħriġ li għamlulna fil-Kummissjoni.⁴ Harsu ftit lejn dawn iż-żewġ slajds tradotti bil-Malti. Fi Slajd A hemm miktub hekk:

L-Awtorità kompetenti għandha, **mingħajr preġudizzju** għar-regoli dwar is-segretezza tat-taxxa u tal-protezzjoni tad-dejta applikabbli fl-Istat Membru tagħha, tibgħat l-informazzjoni minnufih, sakemm dan ma jimponilhiex piż amministrattiv disproporzjonat.

It-terminu operattiv hawnhekk huwa “mingħajr preġudizzju” u l-effett dubjuż li qed johloq meta niġu għall-interpretazzjoni ta' din id-dispożizzjoni. Fi Slajd B fil-fatt insibu hekk:

L-Awtorità kompetenti għandha tibgħat l-informazzjoni minnufih, sakemm:

- 1) l-informazzjoni ma tistax tiġi żvelata skont ir-regoli tas-segretezza tat-taxxa u tal-protezzjoni tad-dejta applikabbli fl-Istat Membru tagħha;
- 2) (sakemm) ir-rikjesta ma timponilhiex piż amministrattiv disproporzjonat.

Naħseb li taqblu miegħi li l-intenzjoni tal-awtur originali mhux talli ma ħarġitx ċara biżżejjed iżda saħansitra ntilfet għalkollox fit-traduzzjoni. Għalhekk huwa importanti ferm li meta jkun qed

⁴ “Interpreting and Translation Legal Provisions” – Marzu 2016: Slajd A – “The competent authority shall, **without prejudice** to the rules on tax secrecy and data protection applicable in its Member State, send the information as soon as possible, provided that this does not impose a disproportionate administrative burden on it” u Slajd B – li tinterpreta Slajd A – “The competent authority shall send the information as soon as possible unless:

1) the information may not be disclosed under the rules on tax secrecy and data protection applicable in its Member State;
2) the request imposes a disproportionate administrative burden on it.”.

jitraduċi, it-traduttur għandu l-ewwel u qabel kollox jifhem eżatt l-intenzjoni tal-leġiżlatur u t-tieni jsib il-frazi li tkun l-aktar adattata fil-lingwa fil-mira u l-każ inkwistjoni. U b'dan se nġhadli għall-opinjoni personali tiegħi.

Konkluzjoni

Biex nikkonkludi se nibda billi nikkwota direttament minn korrispondenza li kellna fil-passat ma' Dr Ugo Mifsud Bonnici li b'mod ċar qalilna hekk:

Nahseb li l-frazi *bla ħsara*, għalkemm intużat hafna, hija impreciza u ma għandhiex tkompli tintuża. Il-kelma *ħsara* għandha l-istess tifsira ta' *dannu*. Hija kelma li t'fisser il-kontra ta' gid jew benefiċċju, u hija wiesgħa hafna. *Preġudizzju* hija kelma li għandha żewġ tifsiriet: ġudizzju ffurmat qabel (pre) ma wiehed jisma' jew jeżamina sewwa l-karattru ta' bniedem jew kwistjoni; jew li tbiddel it-termini jew il-parametri ta' sitwazzjoni. "Mingħajr preġudizzju" bhala frazi legali t'fisser proprju hekk: li dak li wiehed ikun qiegħed jipproponi ma jbidilx il-pożizzjoni fid-dritt. *Mingħajr preġudizzju* tintuża prinċipalment f'żewġ kuntesti: fil-lijiet issir referenza għal artikolu partikolari u jingħad li xi artikolu ieħor ihalli s-sitwazzjoni kif prevista fl-artikolu li għalih issir referenza, kif tkun u bla bdil tas-sitwazzjoni legali; fit-trattativi tintuża fis-sens li għalkemm qed issir proposta ta'

ftehim, il-proposta magħmula ma tibdilx il-pożizzjoni legali, qabel ma jiġi konkluz il-ftehim. *Mingħajr preġudizzju* hija frazi preciza għal dawn iż-żewġ kuntesti.

Minbarra l-prinċipju wisq importanti tar-retrotraduzzjoni, raġuni valida oħra għalfejn it-traduttori għandhom forsi jxaqilbu aktar lejn *mingħajr preġudizzju għal* minflok *bla ħsara* fit-traduzzjoni ta' *without prejudice* hija li f'Malta l-lingwaġġ legali storikament huwa marbut mat-tradizzjoni legali Taljana (Felice Pace, 2008). It-tendenza minn dejjem kienet li l-kliem tekniku legali Malti jkollu l-għerug tiegħu fit-Taljan.

Fid-dawl tad-definizzjoni ta' *pregiudizio* li tajt aktar 'il fuq, jien tal-fehma li għandna nużaw *mingħajr preġudizzju għal* u mhux *bla ħsara* fit-traduzzjoni tal-prinċipju legali "without prejudice". Fi kliem Dr Giovanni Bonello, li ra dan l-artiklu qabel il-pubblikazzjoni: "Dan, nahseb, jirrifletti l-matrici antika Taljana li għal sekli kienet tinforma t-terminologija legali Maltija u kienet tiddistingwi bejn *nonostante* u *senza pregiudizio*."



Suggeriment tat-traduzzjoni biex niddistingwu bejn “minghajr preġudizzju” u “bla hsara”

Jekk inqabblu l-verżjonijiet bil-Malti u bl-Ingliż ta’ wiehed mill-Avvizi Legali naraw li fl-istess artiklu ntużaw kemm “minghajr preġudizzju għal” kif ukoll “bla hsara” iżda mhux b’mod interkambjabbli.⁵

(3) Bla hsara għad-dispożizzjonijiet tal-Att u, jew ta’ dawn ir-regolamenti, l-Awtorità tista’ tirregola l-proċedura tagħha stess.	(3) Subject to the provisions of the Act and, or these regulations, the Authority may regulate its own procedure.
(4) Bla hsara għad-dispożizzjonijiet ta’ qabel ta’ dan ir-regolament, ebda att jew proċediment tal-Awtorità ma għandu jiġi invalidat unikament minhabba li jkun hemm xi vakanza fost il-membri.	(4) Subject to the foregoing provisions of this regulation, no act or proceeding of the Authority shall be invalidated merely by reason of the existence of any vacancy among the members.
5. (1) Minghajr preġudizzju għad-dispożizzjonijiet l-oħra tal-Att, u, jew ta’ dawn ir-regolamenti, il-hatra ta’ uffiċjali jew impjegati oħrajn tal-Awtorità għandha ssir mill-Awtorità.	5. (1) Without prejudice to the other provisions of the Act, and, or these regulations, the appointment of officers and other employees of the Authority shall be made by the Authority.

Hajr lil Clyde Triganza u lil Ivan Said tas-suggerimenti u l-ghajnuna tagħhom.

Lista’ ta’ referenzi

- Butt, Peter u Richard Castle. *Modern Legal, A Guide to using Clearer Language*. Cambridge University Press, 2001.
- Crichton, John. “Latin Maxims and phrases.txt – Salvo j.” Aċċessat fil-21 ta’ Diċembru 2017. <http://latinmaximsandphrases.blogspot.be/2011/03/latin-maxims-and-phrasestxt-salvo-j.html>.
- Davies, Paul, ed. *Gower and Davies: Principles of Modern Company Law*. Is-seba’ edizzjoni. Londra: Sweet & Maxwell, 2003.
- Federal Bar Association. “Legal Definitions.” Aċċessat fil-21 ta’ Diċembru 2017. <http://www.fedbar.org/For-the-Media/Legal-Definitions.aspx>.
- Felice Pace, Joe. “Maltese Legal Jargon.” Aċċessat fil-21 ta’ Diċembru 2017. <https://www.um.edu.mt/library/oar/handle/123456789/6465>.
- Fellmeth, Aaron X. u Maurice Horwitz. *Guide to Latin in International Law*. Oxford University Press, 2009.
- Grech Orr, Karl. “Unfair prejudice provision: Claimant has no right to appeal decision taken by the Civil Court.” *The Times of Malta*, it-3 ta’ Marzu 2014.
- Gree, W., ed. *Trayner’s Latin Maxims*. Ir-raba’ edizzjoni. Edinburgh: Sweet & Maxwell, 1993.

Dr Saunier Borg hija traduttriċi mal-Kummissjoni Ewropea

⁵ Avviz Legali 32 tal-2015, Att dwar il-Protezzjoni tal-Embrijuni (Kap. 524); Regolamenti tal-2015 dwar l-Awtorità għall-Protezzjoni tal-Embrijuni.

X'inhi d-differenza bejn id-data tad-dhul fis-sehh, id-data tal-applikazzjoni u d-data meta d-dispożizzjonijiet ikollhom effett?

Claire Bonello

Test legali jista' jidhol fis-sehh f'data partikolari izda d-data tal-applikazzjoni tiegħu tista' tkun differenti, pereżempju s-sena ta' wara. Id-distinzjoni teknika u legali bejn id-dhul fis-sehh ta' ligi u d-data tal-applikazzjoni tagħha hija distinzjoni importanti hafna, minhabba effetti legali differenti. Bl-Ingliż, id-dhul fis-sehh jissejjah *entry into force* filwaqt li d-data tal-applikazzjoni hija *date of application*. Dawn jistgħu jirreferu għall-istess data, izda mhux neċessarjament dejjem ikun il-każ.

Sakemm ma jkunx iddikjarat fit-test stess, permezz ta' dispożizzjoni speċifika, l-applikazzjoni ġenerali ta' test legali tibda mad-data tad-dhul fis-sehh. Madankollu, jista' jagħti l-każ li t-test kollu (jew inkella ċerti dispożizzjonijiet biss) jibda japplika f'data iktar tard mid-data tad-dhul fis-sehh (f'ċerti każijiet u ċirkostanzi speċifiċi, u b'kundizzjonijiet stretti hafna, l-applikazzjoni tista' tibda f'data anteedenti). Bid-“data iktar tard” qed nirreferi għad-data tal-applikazzjoni.

Id-dhul fis-sehh

Bhala definizzjoni ta' *dhul fis-sehh*, id-DAP (id-‘Drafters’ Assistance Package’ tal-Kummissjoni, li joffri għajjuniet, standards u

MT	EN
id-data li jgħib id-dokument (magħmul fi ...)	the date of the document (done in ...)
id-data meta l-att jidhol fis-sehh	the date when the act enters into force
id-data meta jibda jkollu effett	the date when it takes effect
id-data meta jsir effettiv (<i>mhux trattata f'dan l-artiklu</i>)	the date when it comes into effect (<i>not tackled in this article</i>)
id-data meta (jibda) japplika	the date (from) when it applies

linji gwida lil dawk li jabbozzaw il-ligijiet jagħti d-“data li fiha att vinkolanti jikseb saħħa legali”. Hawnhekk hemm bżonn li ssir distinzjoni bejn *dhul fis-sehh* (*entry into force*) fuq naħa, u *jkollu effett* (*take effect*) (IATE:1268925) fuq in-naħa l-oħra — din id-distinzjoni hija apparti distinzjoni oħra bejn *dhul fis-sehh* u *jsir effettiv* (*come into effect*), izda m'iniex se nidhol f'din id-distinzjoni f'dan l-artiklu. Id-distinzjoni bejn dawn it-termini differenti tiddependi fuq il-karatteristiki partikolari tal-att inkwistjoni; fil-fatt, *take effect* tintuza l-iktar fil-każ ta' direttivi u deċiżjonijiet li jispeċifikaw lil min huma indirizzati u jkollhom effett man-notifika.

Id-data tal-applikazzjoni u d-data meta dispożizzjonijiet ikollhom effett

Skont l-Artikolu 297(2) tat-Trattat dwar il-Funzjonament tal-Unjoni Ewropea (TFUE), u kif spjegat fl-IATE (IATE:783046), ir-regolamenti u d-direttivi li jkunu indirizzati lejn l-Istati Membri kollha — u anki d-deċiżjonijiet li ma jkunux indirizzati lejn xi destinatariju speċifiku — *jidhlu fis-sehh* (IATE:770766). Min-naħa l-oħra, id-direttivi u d-deċiżjonijiet li jispeċifikaw destinatariju

speċifiku *jkollhom effett* (IATE:841761). Madankollu, id-direttivi li ma jkunux indirizzati lill-Istati Membri kollha u d-deċiżjonijiet li jispeċifikaw destinatarju ma jkollhomx data ta' dħul fis-seħħ u dawn ikollhom effett malli d-destinatarji jiġu nnotifikati. Nistgħu naraw dan kollu b'mod ċar fl-imsemmi Artikolu 297 tat-TFUE:

L-atti legiſlattivi għandhom ikunu pubblikati fil-Ġurnal Uffiċjali [...]. Dawn għandhom jidhlu fis-seħħ fid-data indikata fihom jew, fin-nuqqas ta' dan, fl-għoxrin jum wara l-pubblikazzjoni tagħhom. [...] Ir-regolamenti, id-direttivi li jkunux indirizzati lill-Istati Membri kollha, kif ukoll id-deċiżjonijiet, meta ma jindikawx destinatarju, għandhom [...] jidhlu fis-seħħ fid-data indikata fihom jew, fin-nuqqas ta' dan, fl-għoxrin jum wara l-pubblikazzjoni tagħhom. Id-direttivi l-oħra, kif ukoll id-deċiżjonijiet li jindikaw destinatarju, għandhom jiġu notifikati lil dawk li lilhom ikunu indirizzati u jkollhom effett minn meta ssir dik in-notifika.

Importanti hawnhekk ninnotaw li d-data tad-dħul fis-seħħ ma tistax tkun qabel id-data tal-pubblikazzjoni tal-att inkwistjoni, u lanqas ma tista' tkun ibbażata fuq att ieħor jew tiddependi minn kundizzjoni li għadha trid tiġi ssodisfatta u li l-pubbliku ma jistax ikollu għarfien dwarha (ara l-punt 20 tal-*Gwida Prattika Komuni tal-Parlament Ewropew, tal-Kunsill u tal-Kummissjoni maħsuba għal persuni involuti fl-abbozzar ta' testi ġuridici tal-Unjoni Ewropea* tal-2015).

Fir-rigward tad-data tal-applikazzjoni, eċċezzjonalment, regolament jista' jkollu effett retroattiv. Dan jiġi indikat wara d-data tad-dħul fis-seħħ billi tiżdied sentenza: "Għandu japplika minn...", iżda din tista' tiġri biss f'każijiet eċċezzjonali u jekk jiġu ssodisfati

rekwiżiti speċifiċi minhabba l-prinċipju ta' ċertezza legali (ara l-punt 20.9 tal-paġna 70 tal-*Gwida Prattika Komuni*). Id-data tal-applikazzjoni tista' tiġi wkoll differita fil-każ li l-arrangamenti li jkun qegħdin jiġu introdotti permezz tar-regolament inkwistjoni jkun għadhom iridu jsiru (ara l-punt 20.11 tal-paġna 70 tal-*Gwida Prattika Komuni*).

Id-distinzjoni bejn id-dati differenti

B'hekk, hafna drabi, wieħed isib tliet (jew iktar) dati assoċjati ma' att legali; dawn jinkludu d-data tad-dokument innifsu, id-data tad-dħul fis-seħħ, u anke data (jew dati) tal-applikazzjoni. Nistgħu nieħdu xi eżempji biex nuru dan b'mod iktar ċar.

Eżempju sempliċi huwa r-Regolament ta' Implimentazzjoni tal-Kummissjoni (UE) 2017/1531, li għandu s-7 ta' Settembru 2017 bħala d-data ta' adożzjoni ta' dan id-dokument. Fl-Artikolu 3 tiegħu, imbagħad, insibu li d-data tad-dħul fis-seħħ tiegħu hija l-għoxrin jum wara dak tal-pubblikazzjoni tiegħu fil-Ġurnal Uffiċjali, u li d-data tal-applikazzjoni tiegħu hija l-1 ta' Novembru 2017. B'hekk naraw li hemm tliet dati rilevanti għal dan id-dokument, u li kull data għandha rwol differenti u toħloq effetti legali differenti.

Eżempju xi ftit iktar ikkumplikat huwa dak tar-Regolament tal-Kummissjoni Nru 932/2012 (li jinvolvi rekwiżiti tal-ekodisinn għall-magni domestiċi tat-tnixxif tal-hwejjeġ), li jinkludi diversi dati importanti. L-ewwel waħda hija d-data tal-att legiſlattiv innifsu: it-3 ta' Ottubru 2012, jiġifieri d-data tad-dokument. Imbagħad, fl-Artikolu 8(1) tiegħu, insibu d-data tad-dħul fis-seħħ – li huwa l-għoxrin jum wara l-

pubblikazzjoni tiegħu fil-Ġurnal Uffiċjali, li f'dan il-każ kien l-1 ta' Novembru 2012. L-Artikolu 8(2) jikkumpla s-sitwazzjoni xi ftit iktar u jipprevedi li d-data tal-applikazzjoni hija l-1 ta' Novembru 2013 (jiġifieri, is-sena ta' wara) u jkompli jispeċifika billi jagħti dati oħra tal-applikazzjoni li japplikaw għal ċerti dispożizzjonijiet speċifiċi tar-Regolament. Dawk id-dati differenti huma maħsubin biex jagħtu lill-partijiet ikkonċernati perjodu suffiċjenti ta' żmien biex jimxu ma' xi rekwiżiti godda li jkun qegħdin jiġu introdotti permezz ta' dak ir-Regolament.

Id-data tad-dhul fis-seħh (li, kif rajna hawn fuq, is-soltu tkun l-għoxrin jum wara l-pubblikazzjoni ta' dokument fil-Ġurnal Uffiċjali) tohloq effetti legali, minhabba li dik hija d-data ta' meta r-regoli li ġew imniżzla fid-dokument jiksbu saħħa legali u jsiru vinkolanti.

Bhala regola ġenerali, l-applikazzjoni tat-test tibda mad-data tad-dhul fis-seħh. Madankollu, ir-regoli kollha fit-test, jew uħud minnhom, mhux neċessarjament ikunu applikabbli f'dik id-data tad-dhul fis-seħh. Id-data ta' meta dawn ir-regoli jsiru applikabbli hija d-data tal-applikazzjoni, jiġifieri meta dawn ir-regoli jsiru applikabbli u, b'hekk, meta jkun hemm l-implimentazzjoni shiħa ta' dawn ir-regoli (jew parti minnhom). Biex ikun hemm data ta' applikazzjoni differenti mid-data tad-dhul fis-seħh, irid ikun hemm dispożizzjoni speċifika fit-test li tiġġustifika dik l-applikazzjoni differita.

Artikolu 8
 Dhul fis-seħh u applikazzjoni **01.11.2012**

1. Dan ir-Regolament għandu jidher fis-seħh fl-għoxrin jum wara dak tal-pubblikazzjoni tiegħu f'Il-Ġurnal Uffiċjali tal-Unjoni Ewropea.
2. Għandu japplika mill-**1 ta' Novembru 2013**.

Madankollu:

(a) | ir-rekwiżiti ġeneriċi tal-ekodisinn stabbiliti fil-punti 1.1 u 1.2 tal-Anness I għandhom japplikaw mill-**1 ta' Novembru 2014**;

(b) | ir-rekwiżiti speċifiċi tal-ekodisinn stabbiliti fil-punt 2.2 tal-Anness I għandhom japplikaw mill-**1 ta' Novembru 2015**.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, it-**3 ta' Ottubru 2012**.

Apparti minn dati differenti tal-applikazzjoni bejn regola u oħra f'Regolament wiehed, jista' jkun il-każ li d-distinzjoni bejn dati differenti tal-applikazzjoni jgħoddu biex l-implimentazzjoni ta' ċerti regoli tkun għal Stati Membri differenti, u mhux għal regoli differenti. Dan jidher, pereżempju, fir-Regolament Nru 965/2012 (li jinvolvi rekwiżiti relatati mal-operazzjonijiet bl-ajru) fejn hemm inkluzi ammont ta' annessi li għandhom dispożizzjonijiet li joffru l-possibbiltà ta' opt-out għall-Istati Membri. Dan ifisser li ċerti dispożizzjonijiet jew annessi shah ma jkunux japplikaw qabel ma jispiċċaw dawn il-perjodi għal opt-out, minhabba l-possibbiltà li xi Stati Membri jkun jixtiequ jużaw din l-opt-out. B'hekk, id-data tad-dhul fis-seħh u d-dati tal-applikazzjoni huma l-istess għall-Istati Membri kollha, iżda minhabba l-possibbiltà ta' opt-outs, l-implimentazzjoni konkreta ta' ċerti dispożizzjonijiet tista' tvarja bejn Stat Membru u iehor.

Claire Bonello hija ġurista lingwista mal-Qorti tal-Ġustizzja.

Hajr lil Roberta Valletta Mallia, Louise Vella, Joe Izzo Clarke u Jeantide Naudi għall-ghajnuna siewja tagħhom, u lil Vicky Grech għall-idea għal dan l-artiklu.

MILL-GĦATBA 'L BARRA

Aspetti oħra

Is-sessizmu fil-lingwa Maltija: Seminar organizzat mill-Akkademja tal-Malti

George Farrugia

Waħda mill-bosta funzjonijiet tal-lingwa hija l-funzjoni soċjopsikoloġika tagħha – il-lingwa tirrifletti ġerarkiji u mekkanizmi ta' kif nidentifikaw ruħna u tikkontribwixxi għall-komunikazzjoni tal-ġeneru. Minhabba raġunijiet storiċi u soċjali, fost oħrajn, bosta lingwi tqiesu bħala lingwi li jirriflettu u jikkodifikaw viżjoni androcentrika tad-dinja. Fi kliem ieħor, bosta lingwi tqiesu u għadhom jitqiesu bħala sessisti. Fit-30 ta' Settembru l-Akkademja tal-Malti organizzat seminar biex tistharreġ sewwasew jekk il-lingwa Maltija tidholx f'dan il-qafas u, jekk iva, x'jista' jsir biex jitfasslu linji gwida bil-għan li jinholoq lingwaġġ mhux diskriminatorju li jirrifletti rappreżentazzjoni aktar ġusta tal-irġiel u tan-nisa fis-soċjetà Maltija kemm fuq livell ta' produzzjoni kif ukoll ta' komprensjoni tal-lingwa f'diversi oqsma.

Dan is-seminar li sar f'Dar l-Ewropa, il-Belt Valletta, kien jikkonsisti f'seba' preżentazzjonijiet li ttrattaw is-suġġett minn aspetti diversi. Wiehed mis-suġġetti ta' natura lingwistika li kien u għadu johloq kontroversja

fost l-istudjużi huwa dak li jiffoka fuq ir-relazzjoni li teżisti bejn il-lingwa u d-dinja ekstralingwistika. Il-lingwa kemm-il darba titqies bħala wiehed mill-mezzi li għandna biex nikklassifikaw u noholqu ċerta ordni tad-dinja li ngħixu fiha. F'dan il-kuntest, id-differenza bejn sess u ieħor titqies bħala fattur li jinfluwenza hafna l-perċezzjoni li għandna dwar id-dinja. Madankollu, in-natura ta' din ir-relazzjoni tidher ta' spiss kontroversjali. Ir-relazzjoni bejn is-sess bijoloġiku u l-ġens grammatikali kienet sewwasew it-tema tal-ewwel preżentazzjoni mogħtija minni.



Dr Farrugia jindirizza s-seminar

L-ewwel referenzi għall-ġens grammatikali nsibuhom sa mis-seklu 5 QK. Il-Filosfu Grieg Protagora qassam in-nomi tal-Grieg fi tliet kategoriji: femminili, maskili u inanimata. Ir-Rumani mxew ukoll fuq il-passi tal-grammatiki Griegi billi aċċettaw ir-rabta bejn il-ġens u s-sess, u użaw it-termini Latini li

jfissru “raġel” u “mara” – *masculinum* u *femininum* biex jiddistingwu bejn il-klassifikazzjonijiet tal-ġens. Fiz-żminijiet Medjevali kien hemm min saħansitra assoċja l-kategoriji tal-maskil u l-femminil mas-sehem attiv/passiv li r-raġel/mara għandhom fil-proċess tar-riproduzzjoni sesswali u f’attivitajiet soċjali oħra. Il-maskil kien jitqies bħala l-ġens ewlieni, nobbli, superjuri, kemm fid-dinja naturali, kif ukoll fil-grammatika.

Opinjoni diversu dwar iż-żewġ sessi b’xorti hażina influwenzaw ideat lingwistiċi. Xi studjużi rabtu saħansitra l-parabbola tal-holqien ma’ fenomeni lingwistiċi u bosta sostnew li, bħalma Eva tnislet minn Adam, il-ġens femminil għandu jkun idderivat mill-maskil. Kien għalhekk li l-ġens maskil tqies bħala n-norma li minnha jtnissel il-ġens femminil. Spender (1980) tikkunsidra dan il-fatt bħala l-aktar regola influwenti u ingurjuża li qatt saret minħabba li n-nisa riedu jużaw lingwa li huma jikkunsidrawha maħluqa u kkontrollata mill-irġiel, is-sess li jinforza l-isterjotipi fit-taħdit tan-nisa.

Adelung kien ukoll tal-fehma li l-bniedem primittiv holoq kategorija lingwistika biex ifisser u jirrapprezenta b’mod lingwistiku d-differenza bejn is-sessi. Madanakollu, din it-teorija, magħrufa bħala t-Teorija tar-Rifless, bdiet tixxaqqaq meta l-lingwisti pprovaw japplikawha għal lingwi fejn il-kategorija tal-ġens għandha aktar minn żewġ diviżjonijiet: maskil/femminil. Fil-fatt f’xi lingwi nsibu minn għaxra sa għoxrin tip ta’ ġens grammatikali, magħrufin aħjar bħala klassijiet nominali. Dan ifisser li żgur li ma hemmx relazzjoni diretta bejn is-sess bijoloġiku u l-

ġens grammatikali. Raġuni oħra hija li ċertu kliem li jirreferi għall-istess oġġett jew persuna jingħatalu ġens differenti f’lingwi differenti. Minkejja kollox, teżisti bħal tendenza naturali li gġegħelna nistabbilixxu qbil bejn il-ġens u sess u minħabba din ir-rabta ta’ spiss inħalltuhom flimkien.

Tkellimt ukoll fid-dettall dwar kif tiffunzjona l-kategorija tal-ġens grammatikali fil-Malti, u kif il-kelliema tal-Malti jikklassifikaw in-nomi billi jassoċjaw magħhom ġens jew ieħor, b’referenza partikolari għan-nomi li jirreferu għall-persuni.

It-tieni preżentazzjoni, mogħtija minn Thomas Pace, kienet tiffoka fuq il-lingwa tal-ugwaljanza li twassal għal diskors ġust bejn il-ġeneri. Pace beda l-preżentazzjoni tiegħu billi ta harsa soċjolingwistika storika hařifa. Il-lingwistika Femminista nistgħu nassoċjawha mal-era Femminista msejħa “Second Wave” li twieldet fl-Amerka ta’ Fuq u nfirxet għal partijiet fil-Punent tal-Ewropa bejn is-sittinijiet u l-bidu tas-sebghinijiet. Pace hareġ b’mod ċar id-distinzjoni li teżisti bejn it-termini *sess* u *ġens* u kif dawn it-tnejn huma differenti u fl-istess hin jintrabtu mal-kunċett tal-‘ġeneru’ mil-lat soċjali u lingwistiku. Is-sess u l-ġeneru jintużaw għall-ħlejjaq animati u għalkemm jidhlu f’xulxin, ma jfissrux l-istess haġa. Is-sess hu l-fattur bijoloġiku/naturali (fiżjoloġiku) ta’ kull individwu. Il-ġeneru hu l-fattur soċjokulturali li kull persuna hi fil-proċess li tingħata fis-soċjalizzazzjoni tagħha. Is-sess (pl. *sessi*) nitwiendu bih filwaqt li l-ġeneru (pl. *ġeneri*) niżviluppawh aħna u nikbru. Hekk juru s-soċjologi u r-riċerkaturi ta’ dan il-qasam bħal Reddock (2000): “...it is necessary to identify



‘sex’ as the biological differentiation between male and female, and ‘gender’ as the differentiation between masculinity and femininity as constructed through socialization and education, amongst other factors. What is biological is fixed and unchangeable, but what is social is subject to change.”

Il-ġeneru jimplika diversi karatteristiċi soċjali u kulturali li joħroġu l-maskilità u l-femminilità tagħna. Dawn ivarjaw maż-żmien u l-kultura li ngħixu fihom u jaffettwaw il-mod li bih naħsbu u naġixxu. Fil-proċess tas-soċjalizzazzjoni jassenjaw fina rwoli li sfortunatament spiss jinbidlu fi sterjotipi. Insibu għalhekk differenza bejn “nature” u “nurture”: in-natura li nitwiendu biha u l-mod li nitrabbew bih (is-soċjalizzazzjoni). Din id-distinzjoni toħroġ tajjeb fil-każ tal-persuni transġeneri li s-sess li twieldu bih ma jaqbilx mal-identità tal-ġeneru tagħhom (mhumiex binarji).

Il-Malti jirrifletti wkoll d-differenza soċjali tad-dinja li hemm bejn l-irġiel u n-nisa imma fl-istess waqt għandu mezz differenti li jippermettu lill-kelliema jesprimu ruħhom mingħajr ma jimplikaw xi ġeneru, partikolarment fin-nomenklatura użata għall-indirizzi personali u fil-qasam tar-reklamar tal-impjeggi, fejn it-tendenza hi li fil-Malti nagħmlu użu minn terminoloġija Ingliża. Skont Pace, biex ilsienna jibqa’ haj u effettiv f’soċjetà progressiva, jeħtieġ li nibqgħu niżviluppawlu l-lessiku tiegħu id f’id ma’ min l-aktar juża u jxerred il-lingwa. Pace kkonkluda billi saħaq fuq il-ħtieġa ta’ pjanifikazzjoni lingwistika serja bbażata fuq tliet fażijiet: (i) l-ippjanar tal-istatus – li għandu jinkludi pjan għas-settur pubbliku u għas-settur privat; (ii) l-ippjanar tal-korpus – fosthom il-holqien ta’ termini għal kunċetti aġġornati jew godda u linji gwida ta’ għajjnuna għall-impjegati; u (iii) l-ippjanar tal-ksib permezz ta’ taħriġ b’korsijiet interni.

Il-preżentazzjoni ta' Dr Josann Cutajar ittrattat it-tfassil ta' linji gwida biex jgħinu lil dawk li jkunu qegħdin jiktbu xi rapport ma jkunx sessisti fil-kitba tagħhom. Dawn il-linji gwida jistgħu jgħinu, b'mod speċjali, kemm lil dawk li jagħmlu r-riċerka kif ukoll lill-ġurnalisti. B'hekk dawn ikunu aktar żguri li l-kontenut li jkunu qed jikkellmu fuqu ma jkunx diskriminatorju. Dr Cutajar tistqarr li meta tintuża lingwa esklużiva minflok inkluziva, il-qarrejja jistgħu jaħsbu li l-kontenut ikun japplika għall-irġiel biss. Dan jikkonfermah studju ta' Palek (2008).

Fil-preżentazzjoni tagħha Dr Cutajar semmiet xi prekawzjonijiet li jistgħu jittieħdu biex il-kontenut ma jkunx androċentriku, ma jkunx fih ġeneralizzazzjonijiet u nuqqas ta' sensitività lejn xi ġeneru kif ukoll ma jkunx jinkludi prinċipji li huma applikati b'mod iġust u differenti ma' gruppi jew persuni diversi. Fost is-suggerimenti msemmija biex il-kontenut ikun aktar newtrali nsibu dawn: (i) l-użu tal-plural jew tal-pronom tat-tieni persuna minflok l-użu tal-pronom maskil; pereżempju, aħjar ngħidu "L-istudenti għandhom jgħollu jdejhom" jew "Għandkom taħslu jdejkom" milli "L-istudent għandu jgħolli jdejh" jew "Wieħed għandu jaħsel idejh"; (ii) l-evitar, fejn huwa possibbli, tal-kelma "bniedem". Fil-fehma ta' Dr Cutajar aħjar nużaw il-kelma "l-umanità"; pereżempju, aħjar ngħidu: "Dan kien pass importanti għall-umanità." milli "Dan kien pass importanti għall-bniedem."

Joseph Galdes tkellem dwar kif il-Maltin jirreferu għal mara fi professjoni, f'xogħol jew f'kariga, u kif in-nisa f'ċerti professjonijiet u

dawk f'kariga jippreferu li jiġu msejja. Ix-xogħol ta' Galdes huwa bbażat fuq ir-riċerka li għamel għall-grad tal-Baċellerat tal-Arti fil-Malti. L-ewwel parti tal-istudju ta' Galdes hija pjuttost kwantitattiva u hija bbażata fuq tagħrif li ngabar permezz ta' kwestjonarji. It-tieni parti tal-istudju hija kwalitattiva u hija msejsa fuq numru ta' intervisti li Galdes għamel ma' bosta nisa fi professjoni, f'xogħol jew f'kariga. Fil-preżentazzjoni tiegħu spjega fid-dettall il-metodi li uża f'dan l-istudju u l-konkluzjonijiet li haġġu minnu. Fost il-konkluzjonijiet ewlenin Galdes semma dawn:

Il-forma femminili tan-nom bit-tarf –a, kemm f'kuntest iżolat (74.48%) kif ukoll f'kuntest sentenzjali (75.02%), kienet l-aktar forma ppreferuta mill-partecipanti biex jirreferu għal mara fi professjoni, f'xogħol jew f'kariga; Il-partecipanti ppreferew il-forma bit-tarf –triċi (eż. *prezentatriċi*, *editriċi*) aktar mill-forma bit-tarf –a (eż. *prezentatura*, *editura*) meta kien hemm għażla bejn dawn iż-żewġ itruf. Hawn insibu qbil ma' studju preċedenti ta' Farrugia (2010).

B'mod ġenerali haġġ li l-varjabbli tas-sess, tal-età, tal-lokalità u tal-kuntatt mal-Ingliż ma jaffettwawx l-għoti tal-ġens, tal-anqas tan-nomi mistħarrġa.

Il-maġġoranza tal-professjonisti nisa intervistati f'dan ix-xogħol instab li jippreferu li haddiehor jirreferi għalihom bil-forma maskili tan-nom minhabba raġunijiet varji, fosthom għax iqisu li din il-forma hi korretta u għax il-forma femminili hafna drabi jqisuha bhala forma dispregġattiva.

Il-prezentazzjoni ta' Angela Callus kienet tiffoka fuq l-użu tal-maskil generiku, jiġifieri meta l-forma maskili tintuża biex tinkludi mhux biss lill-irġiel imma wkoll lin-nisa. Callus spjegat fil-qosor iż-żewġ raġunijiet ewlenin l-għaliex, fil-fehma tagħha, m'għandniex nibqgħu nużaw il-maskil generiku meta nirreferu għal titoli, karigi, professjonijiet u snajja' – (a) l-aspett lingwistiku u (b) l-aspett tal-ugwaljanza.

Callus semmiet numru ta' rakkomandazzjonijiet li tfasslu fl-Italja mill-Accademia della Crusca dwar l-użu non sessist tal-ilsien Taljan, ilsien li għandu sistema tal-ġens grammatikali tixbah ħafna lis-sistema Maltija. Callus spjegat ukoll x'tibdil sar fl-aħħar xhur fl-Italja biex jitwarrab kemm jista' jkun l-użu tal-maskil generiku. Il-qofol tal-prezentazzjoni tagħha kien l-aħħar parti meta Callus ikkritikat b'mod oġġettiv il-linji gwida li kienu adottati dwar l-ilsien Malti mill-Parlament Ewropew. Skont dawn il-linji gwida, in-nomi tqassmu f'dawn il-kategoriji (a) In-Nomi li Jieħdu Żewġ Forom – il-maskil u l-femminil, eż. *spiżjar – spiżjara, tabib – tabiba, segretarju – segretarja, attur – attriċi*; u (b) In-Nomi Invarjabbli, klassifikati f'żewġ gruppi: (i) Nomi Komuni eż. *ekonomista, kowċ, ġurnalista, lekċerer, lingwista, atleta, plejer*; u (ii) Nomi ta' Ġens Wieħed (nomi li jieħdu l-maskil iżda jirreferu kemm għal raġel kif ukoll għal mara) eż. *ministru, spiker, maġistrat, maġġur, spettur, surġent, kaptan, president, kummissarju*.

Callus tistaqsi l-għaliex in-nomi ta' ġens wieħed jieħdu l-maskil biss u l-għaliex jibqgħu dejjem fil-forma maskili wkoll meta jirreferu

għan-nisa. Tistaqsi wkoll l-għaliex in-nomi ta' ġens wieħed huma separati min-nomi li jieħdu żewġ forom. Forsi għaliex huma nomi ta' professjonijiet/karigi 'aktar prestigjużi' minn xogħol jew snajja' oħrajn? Fil-fehma tagħha, dawn in-nomi jistgħu faċilment jinqalbu għall-femminil billi tizdied il-vokali "a" fl-aħħar tan-nom bħal, pereżempju, *maġistrat – maġistrata, spettur – spettura, president – presidenta, kummissarju – kummissarja, ministru – ministra, sindku – sindka*.

Fl-aħħar tal-prezentazzjoni tagħha Callus tagħti numru ta' sugġerimenti biex is-sessizmu jitwarrab mill-Malti, fosthom li l-Akkademja tal-Malti għandha:

- tfassal terminologija ġdida fil-femminil (fejn ma teżistix) dwar titoli, professjonijiet, karigi, snajja'/xogħol;
- tfassal linji gwida dwar kif l-ilsien Malti jista' jkun inqas sessist;
- torganizza kampanja ta' taġġir dwar dan is-sugġett;
- tikkollabora ma' entitajiet oħrajn, studjużi tal-Malti, dawk li jahdmu u jmexxu l-midja, għaqdiet li jippromwovu l-ugwaljanza bejn in-nisa u l-irġiel, u tressaq linji gwida għall-approvazzjoni tal-Kunsill Nazzjonali tal-Malti.

Renee Laiviera tkellmet dwar kif inhi deskritta l-mara fil-qwiel Maltin. Hemm qwiel, li kif inhuma miktuba u mfissra, iffurmaw mentalità li tpoġġi lill-mara f'qagħda li ċċaħhadha minn ċerti għazliet dwar l-imġiba u l-pozizzjoni tagħha fil-familja u fis-soċjetà. Jeżistu qwiel, pereżempju, li juruna kultura fejn il-mara, minn twelidha, hi meqjusa bħala servili għar-raġel u msakkra f'darha. F'dan il-kuntest, il-

qwiell juru ċerta mentalità tal-poplu li mhux faċli li tibiddel minhabba l-għeruh li għandha u minhabba li tibqa' tgħaddi minn generazzjoni għal oħra, bħalma jintirtu l-qwiell.

Fost il-karatteristiċi kontrastanti ewlenin marbuta maż-żewġ sessi, imsemmija minn Laiviera, insibu dawn: (i) in-nisa huma dipendenti/sottomessi għall-irgħiel filwaqt li l-irgħiel huma indipendenti u dominanti; (ii) għall-kuntrarju tal-irgħiel, in-nisa mhumiex rikonnoxxuti u stmati mis-soċjetà; (iii) iż-żwieġ huwa meqjus bħala l-għan ewlieni tan-nisa filwaqt li l-irgħiel huma meqjusa bħala l-kap tal-familja; (iv) in-nisa m'għandhomx għan li jibnu karriera bħalma għandhom l-irgħiel, li huma mistennija javvanzaw fil-karriera tagħhom; (v) in-nisa huma mistennija jobdu n-normi tas-soċjetà u jiproteġu l-unur tagħhom filwaqt li l-irgħiel għandhom jedd fuq in-nisa, speċjalment fiż-żwieġ; (vi) in-nisa, għall-kuntrarju tal-irgħiel, huma nieqsa mid-dinjità u m'għandhomx drittijiet.

Is-sessiżmu fil-lingwaġġ ġurnalistiku kienet it-tema tal-aħħar preżentazzjoni tas-seminar mogħtija minn John Zammit. L-ilsien huwa mezz biex naħsbu u biex nibnu narrattivi li jfissrulna r-realtà ta' madwarna. L-ilsien jgħinna nifhmu din ir-realtà, imma jista' wkoll jgħinna nbidduha. Fil-qasam tal-ugwaljanza bejn is-sessi, il-kliem li nużaw hu importanti, speċjalment fil-lessiku marbut ma' karigi, professjonijiet u xogħlijiet. Hemm kuxjenza akbar f'pajjiżi oħrajn dwar dan. Il-ġurnaliżmu għandu sehem importanti fil-mod kif nitkellmu. Il-ġurnaliżmu hu forza li ta' spiss tkun akkuzata b'mod ġustifikat li qed teqred il-Malti imma skont Zammit, f'dan l-aspett il-

ġurnaliżmu jista' jgħin il-Malti jiżviluppa mentalità ta' ugwaljanza fil-parametri ta' lingwa li għandha s-sistema tal-gens grammatikali.

Fil-preżentazzjoni tiegħu Zammit kkompara s-sitwazzjoni ġurnalistika lokali ma' dik f'pajjiżi bħall-Italja, Franza, il-Ġermanja u Spanja. F'bosta pajjiżi Ewropej, bħall-Belġju, l-Iżvizzera, il-Ġermanja u Spanja, jeżistu termini femminili li jikkorrispondu għat-termini maskili u jeżistu linji gwida ċari u dettaljati dwar l-użu ta' dawn it-termini. Fl-aħħar tal-preżentazzjoni Zammit ta numru ta' suggerimenti dwar kif nistgħu nipproċedu f'dan il-qasam lokalment. Fil-fehma tiegħu, ma għandniex nimponu jew infasslu direttivi tassattivi imma jkun aħjar jekk nikkonvinċu, inħajru u nagħtu eżempju dwar kif nistgħu nużaw dawn it-termini biex tinholoq ugwaljanza bejn is-sessi. L-istituzzjonijiet tal-Istat u l-għaqdiet mhux governattivi għandhom jaħdmu flimkien f'dan il-qasam. Fost dawn l-entitajiet Zammit semma l-Kummissjoni Nazzjonali għall-Promozzjoni tal-Ugwaljanza, il-Kunsill Nazzjonali tal-Ilsien Malti, l-Awtorità tax-Xandir, id-Dipartiment tal-Infommazzjoni, il-Public Broadcasting Services, l-Akkademja tal-Malti, l-Istitut tal-Ġurnalisti Maltin, id-djar tal-midja tal-partiti politiċi, l-għaqdiet li jgħbru fihom il-maġistrati, l-imħallfin, is-sindki u l-għaqdiet favur l-ugwaljanza.

Fil-fehma ta' Zammit huwa importanti ħafna li ssir hidma minn qabel ma' dawk li jistgħu jgħinu, imma li wkoll jistgħu jopponu ċertu bdil li jista' jaħsadna, fosthom l-imħallfin, is-sindki, il-maġistrati, il-ministri, is-segretarji



Il-president tal-Akkademja tal-Malti Dr Mario Cassar (fin-nofs) li ha hsieb it-tmexxija tas-seminar

parlamentari, ix-*shadow cabinet*, u l-ufficjali tal-partiti politiċi. Dawn jistgħu ‘jfixklu’ hafna jekk jitolbu pubblikament li t-titlu tagħhom jibqa’ fil-forma maskili. Il-mira aħharija għandha tkun li nikkonvinċu u minkejja li għadna lura f’dan il-qasam, nistgħu nimxu hafna jekk inkunu prattiċi u kulhadd jiġbed habel wiehed.

Ikkonkludejt b’referenza għar-rabta qawwija bejn il-lingwa u s-soċjetà. Il-lingwa tirrifletti s-soċjetà li titkellimha, mela jekk il-lingwa hija sessista, ifisser li s-soċjetà hija jew, tal-anqas, kienet xi

darba sessista. Il-problema hija li, filwaqt li s-soċjetà qed tinbidel b’rata mgħaġġla hafna, l-istrutturi tal-lingwa jinbidlu aktar bil-mod. U allura bidla fis-soċjetà afli tiegħu ż-żmien biex tkun riflessa fil-lingwa għax dan il-proċess ma jinvolvi sempliċement sostituzzjoni ta’ kelma b’oħra. Hemm komplikazzjonijiet oħra kemm fl-istruttura tal-lingwa kif ukoll fir-riperkussjonijiet soċjali li ggħib magħha din il-bidla. Kull bidla taħsadna imma jekk tassew nemmnu fiha u nehtiguha, u jekk hija lingwistikament possibbli, m’għandniex nibqgħu nirreżistuha.

Dan is-seminar, anke jekk fih issemew opinjonijiet diversi, tal-anqas serva bħala l-punt tat-tluq biex nibdew niddiskutu b’mod organizzat dan is-sugġett delikat u nittamaw li jservi ta’ xprun għal aktar diskussjonijiet li jistgħu jhallu l-frott. Għaldaqstant, il-preżentazzjonijiet li saru fis-seminar se jkunu ppubblikati biex iservu ta’ bażi għal aktar diskussjonijiet u riċerka.

L-udjenza mdaqqa li attendiet ingħatat hin bizzejjed biex tistaqsi u tintervjeni f’hinijiet ippjanati apposta matul is-seminar. Dr Mario Cassar, il-President tal-Akkademja, introduċa s-seminar u mexxa d-diskussjonijiet.

George Farrugia huwa lettur tal-Malti fl-Università ta’ Malta u l-Viċi President tal-Akkademja tal-Malti

Lista ta’ referenzi

- Palek, C. F. “The relationship between sexist naming practices and athletic opportunities at colleges and universities in the southern United States.” *Sociology of Education* 81(2) (2008): 189-210.
- Reddock, R. ‘Why gender? Why development?’ F’ *Theoretical perspectives on gender & development*, editjat minn J. L. Parpart, M. P. Connolly, u V. E. Barriteau. Ottawa, Ontario, Canada: International Development Research Centre, 2000.
- Spender, D. *Man Made Language*. Routledge & Kegan Paul, 1980.

L-emendi fl-Att dwar l-Ilsien Malti – Bidliet u ħsibijiet

Joseph Izzo Clarke

Il-Forum dwar l-ilsien Malti li sar Malta f'Novembru 2015 beda diskussjoni dwar l-ewwel għaxar snin tal-Kunsill tal-Ilsien Malti, u dwar ir-rwol futur tiegħu. Il-Forum kien l-okkazjoni li bih intwera l-operat tal-Kunsill minn mindu twaqqaf.



Sussegwentement, il-Ministeru waqqaf kumitat sabiex jeżamina l-possibbiltà ta' emendi li jirreflettu r-rakkomandazzjonijiet li ħargu mill-Forum, b'sejha għal kontribuzzjonijiet mill-pubbliku. Il-Kumitat hadem fuq il-proposti li ntlaqgħu u fuq ir-rakkomandazzjonijiet. Fl-aħħar, l-Att dwar l-Ilsien Malti gie emendat bl-Att VI tal-2017, tas-7 ta' Frar 2017 (iktar 'il quddiem, kif emendat, l-“Att”).

Dawn huma l-bidliet principali li seħhew fl-Att:

Il-kompożizzjoni tal-Kunsill żdiedet minn 11 għal 15 (Artikolu 4). L-ewwel nett, il-President issa jissejjaħ *Chairman*, u jinħatar mill-Prim Ministru minn fost kandidati nnominati mill-Akkademja u d-Dipartiment tal-Malti. B'differenza minn qabel, in-nomini mhux bilfors isiru b'mod kongunt. Ir-rappreżentanti tal-Akkademja tal-Malti, tal-Kunsill għall-Arti, tad-Divizjoni tal-Edukazzjoni, tal-ġurnalisti, tal-għaqdiet tal-Malti indikati fl-Anness A tal-Att (ara iktar 'il quddiem) u, flimkien, tad-Dipartiment tal-Malti u tad-Dipartiment tal-Lingwistika tal-Università, baqgħu membri bhal qabel.

Tneħħa l-Avukat Ġenerali minn membru, u ddaħħlu oħrajn godda. Dawn huma s-Segretarju Permanenti Ewlieni taċ-Ċivil, u r-rappreżentanti tal-Awtorità tax-Xandir, tad-Dipartiment tat-Traduzzjoni fl-Università, tal-għalliema tal-Malti tal-iskejjel Kattoliċi, tal-għalliema tal-Malti tal-iskejjel indipendenti, tal-letturi universitarji tal-Malti, tal-pubblikaturi, u tat-tradutturi Maltin fl-istitutzzjonijiet tal-UE.

Barra minn bdil dwar kif jintgħazlu u jigu nnominati xi membri, l-ikbar bidla hija bla dubju r-rappreżentanza iktar mifruxa tas-socjetà Maltija fil-Kunsill.

Żdiedet funzjoni tal-Kunsill (Artikolu 5). Il-Kunsill ser ikun ukoll responsabbli għall-kuntatti mal-komunitajiet tal-Maltin barra minn Malta, bil-ħsieb li l-Malti jibqa' lingwa ħajja.

Saret bidla fil-funzjonament intern tal-Kunsill (Artikolu 6). Il-proposti ta' deċiżjonijiet ta' natura lingwistika tekniko-xjentifika effettivament isiru mill-Kummissjoni Teknika. Il-Kunsill jista' biss ma jagħtix il-kunsens tiegħu. L-emenda f'dan il-każ titfa' obbligu fuq il-Kummissjoni Teknika li issa tkun trid tirrikonsidra l-parir li tkun tat lill-Kunsill fi żmien erba' gimghat u bil-miktub.

L-oqsma tal-kumitati tekniċi tnehhew, u nbidlitilhom il-kompożizzjoni (Artikolu 7). L-Att qabel kien jiddefinixxi liema huma l-oqsma ta' speċjalizzazzjoni tal-Kumitati Tekniċi. Dawn issa tnehhew u l-Att isemmi generikament "oqsma speċjalizzati", għalkemm jgħid li dawn jinkludu l-"informatika" u t-"terminoloġija u traduzzjoni".

Il-Kumitati Tekniċi issa ser ikunu komposti minn minimu ta' ħames membri: kap, li issa jrid ikun speċjalizzat fil-qasam partikolari tal-istudju tal-Malti, speċjalist propost mill-Kummissjoni Teknika fuq parir tal-kap, u tliet membri jew iktar (qabel kienu tnejn) magħzula għall-kontribut tagħhom fil-qasam, proposti mill-Kunsill wara konsultazzjoni (qabel kienet fuq "parir") mal-kap. Il-Kumitati Tekniċi issa huma marbuta li jissottomettu rapport ta' hidma kull sitt xhur lill-Kunsill. Il-ħatra tal-kap inbidlet ftit ukoll, għaliex in-nomina issa tista' ssir separatament jew b'mod kongunt fejn qabel kienet issir biss b'mod kongunt mill-Akkademja u d-Dipartiment tal-Malti. Innomini issa jridu jsiru b'konsultazzjoni mal-Kunsill, li jibqa' jzomm id-deċiżjoni finali dwar il-ħatra.

Il-frekwenza tal-Forum nazzjonali nbidlet (Artikolu 11). Filwaqt li nżammet il-frekwenza ta' tliet snin, il-Ministru, li huwa dak li jlaqqa' l-Forum, issa jista' jlaqqa' l-Forum qabel ma jgħaddu dawn it-tliet snin.

Il-proċedura ta' għażla u l-funzjonijiet tad-Direttur Eżekuttiv inbidlu (Artikolu 12). Bidla sinjifikattiva tinvolvi l-process ta' għażla tad-Direttur Eżekuttiv, li issa jrid jinħatar wara sejha pubblika. Fil-bord tal-għażla issa għandu jkun hemm rappreżentant tal-Ministeru tal-Edukazzjoni. Mad-dmirijiet digà stabbiliti tad-Direttur Eżekuttiv, issa hemm obbligi ġodda. Huwa mhux biss għandu jiżviluppa l-istrategġji meħtieġa, imma "jara li jitwettqu". Barra minn hekk, huwa għandu wkoll iżomm lill-pubbliku infurmat dwar ix-xogħol tal-Kunsill u tad-deċiżjonijiet li jkunu ttieħdu fi hdanu.

L-iskeda ġiet emendata, u żdiedet skeda oħra. L-Att kellu skeda waħda, li kienet tiġbor l-għaqdiet tal-Malti. Minn din il-lista tnehhiet l-Għaqda tal-Għalliema tal-Malti, u minflokha ddaħhlet l-Akkademja tal-Malti. Dawn, barra l-Akkademja tal-Malti, għandhom jinnominaw rappreżentant wieħed f'isimhom bħala membru tal-Kunsill. Iddahhlet skeda oħra li telenka d-dipartimenti tal-Malti f'numru ta' istituzzjonijiet tal-Unjoni Ewropea. Dawn jinkludu l-Kunsill, il-Kummissjoni, il-Qorti tal-Ġustizzja, il-Qorti tal-Awdituri, il-Kumitati tal-Affarijiet Ekonomiċi u Soċjali u dak tar-Reġjuni, iċ-Ċentru tat-Traduzzjoni, u l-Bank Ċentrali Ewropew. Dawn l-istituzzjonijiet għandhom jaħtru rappreżentant f'isimhom bħala membru tal-Kunsill. Iktar 'il quddiem niddiskuti din il-bidla u l-konsegwenzi għalina.

Ftit kunsiderazzjonijiet

Il-bidliet kienu dawk mixtieqa? L-Att, qabelxejn, qed jipprova jkun iktar rappreżentattiv tal-oqsma kollha tas-soċjetà Maltija. L-Att ipprova jinkludi membri li jkunu jistgħu jagħtu perspettiva iktar wiesgħa.

Billi jirrikonoxxi li l-Ilsien Malti huwa parti fundamentali tal-identità tal-Maltin, l-Att jimplika d-dritt ta' involviment ta' kulhadd fit-tmexxija tiegħu. Dan ifisser li għandna nharsu lejn l-ilsien Malti b'perspettiva li tmur hinn mill-Malti bħala sempliċi sugġett akkademiku. Naturalment, dan ma jfissirx li kulhadd għandu jiġi kkunsidrat, imma biss dawk l-oqsma fis-soċjetà li jistgħu jagħtu kontribut siewi għall-iżvilupp u l-promozzjoni tal-Malti. Ma jistax jintqal li r-rappreżentattività miksuba hija perfetta. F'dan is-sens, il-preżenza tal-Avukat Ġenerali kienet tibqa' utli. Xi membri li issa ġew inklużi jirrepetu l-istess interessi jew perspettivi (l-għalliema, it-tradutturi, u, sa ċertu punt, il-ġurnalisti u l-awtorità tax-xandir, li issa kollha għandhom żewġ rappreżentanti). Kien ikun utli kieku kien ikun hemm rappreżentant ta' oqsma oħra li wkoll jistgħu jikkontribwixxu, bħall-għaqdiet tal-professjonijiet. Globalment, però, l-Att kif emendat huwa pass 'il quddiem.

Li għandu jiġi enfasizzat, però, huwa r-rwol ċentrali tal-esperti tal-Malti. Ir-rappreżentattività wiesgħa ma timplikax it-tneħħija tal-esperti, anzi titlob neċessarjament il-preżenza tagħhom. Huwa hawnhekk li l-Att jeħtieġ jiċċara kif u x'inhu dan ir-rwol ċentrali, flimkien mar-rwol tar-rappreżentanti tal-oqsma l-oħra.

ILSIEN MALTI		[KAP. 470. 1]
KAPITOLU 470		
ATT DWAR L-ILSIEN MALTI		
<i>B'lex iwagħqaf il-Kunsill Nazzjonali tal-Ilsien Malti b'lex jipprova l-ilsien nazzjonali ta' Malta u jipprova l-ghodda meħtieġa għat-tweġiq ta' dan il-ghan.</i>		
		14 ta' April, 2005
<i>L-ATT V tal-2004, kif emendat bl-Avviż Legali 79 tal-2011, bl-Att X tal-2013 u bl-Att XV tal-2017.</i>		
Arranġament tal-Att		
		Artikoli
Taqsimha I	Preliminari	1 - 3
Taqsimha II	Il-Kunsill, l-Organu tiegħu u t-Tmexxija tagħhom	4 - 13
Taqsimha III	Uffiċjali u Impjegati tal-Kunsill	14 - 17
Taqsimha IV	Dispożizzjonijiet Finanzjarji	18 - 22
Taqsimha V	Mixxellanji	23 - 24
SKEDA A		
Lista ta' Għaqdiet tal-Malti		
SKEDA B		
Lista ta' Dipartimenti tat-Traduzzjoni tal-Unjoni Ewropea		

L-Att jipprova jikseb trasparenza ikbar, billi jipprovdi għall-għażla tad-Direttur Eżekuttiv b'sejha pubblika. Din tfisser li dan ir-rwol jista' jimtela' minn persuna mhux neċessarjament impjegata fis-servizz ċivili. L-Att issa jinkarigah jinforma lill-pubbliku dwar ix-xogħol tal-Kunsill. Anki l-fatt li issa l-kumitati tekniċi huma marbuta jagħtu rapport dwar xogħolhom kull sitt xhur, kif ukoll li issa l-Kunsill għandu jzomm kuntatt kontinwu mal-Maltin barra minn Malta, jirrifletti l-bżonn ta' trasparenza ikbar. F'dan is-sens, ikun pass 'il quddiem pożittiv kieku l-kunsill jadotta politika ta' informazzjoni regolari kif diġà indikat fl-Att, u jippubblika dokumenti bħall-istrategija nazzjonali dwar il-lingwa, ir-rapporti annwali, u r-rapporti finanzjarji annwali.

Dawn il-bidliet kienu neċessarji, però wiehed għandu jiftakar li sa issa hemm diversi kwistjonijiet li kienu diġà previsti fl-Att, u li għadhom ma twettqux, bħas-sede, li tibqa' prijorità assoluta. L-Istat Malti huwa mistenni jagħti sehem ikbar u iktar konkret minn dak li ta qabel. Wara kollox, l-Att jipprovdi li huwa l-

Istat Malti li huwa responsabbli li jwettaq dak li huwa neċessarju għall-promozzjoni tal-Malti. Mill-2005 'l hawn, ma jidhirx li l-Istat Malti kien ta' sostenn kbir f'dan is-sens.

L-Att, fil-mekkanizmi interni tal-Kunsill, għadu jrid jiddistingwi sew bejn ir-rwol tal-Kunsill u dak tal-Kummissjoni Teknika. Din id-distinzjoni għadha mhux ċara biżżejjed, u mhux qed tohloq dik il-kontrappożizzjoni neċessarja li tippermetti diskussjoni bejn l-espert (fil-Kummissjoni Teknika) u l-poplu (fil-Kunsill). F'dan is-sens, hemm bżonn li l-kwistjoni ta' min għandu jmexxi l-Kummissjoni Teknika tiġi ċċarata, peress li dan huwa rwol fundamentali tal-proċess deċiżjonali tal-Kunsill.

L-Att illum huwa pass 'il quddiem, però jehtieglu iktar titjib sabiex jiġi żgurati li d-deċiżjonijiet jittiehdu b'mod trasparenti u korrett, bl-involvement ta' persuni minn oqsma, perspettivi u interessi differenti skont il-kompetenzi rispettivi tagħhom, u bir-rwol iktar ċar għall-esperti.

It-tradutturi Maltin fl-UE issa ġew involuti direttament fil-Kunsill. Sfortunatament, il-proposta li jkollhom rappreżentant bħala membru saret waqt in-negozjati f'Malta mingħajr ma ġew ikkonsultati d-dipartimenti stess tal-UE. Meta ntalbu, l-istituzzjonijiet, fuq parir tas-servizzi legali tagħhom, taw risposta negattiva, għaliex dan imur kontra r-Regolamenti tal-Persunal (Artikolu 11, fost oħrajn). L-Att però lahaq għadda qabel ma kien hemm hin biex issir diskussjoni mal-gvern Malti. Dan ifisser li l-liġi Maltija qed tinnomina uffiċjal tal-UE bħala membru f'korp

Malti, haġa li mhix possibbli taht ir-Regolamenti tal-Persunal tal-uffiċjali tal-UE.

Din is-sitwazzjoni holqot kumplikazzjoni istituzzjonali u legali, però donnha nstabet soluzzjoni. Ġiet proposta li rappreżentant tad-diviżjonijiet Maltin fl-UE jipparteċipa bħala osservatur, mingħajr dritt ta' vot. Dan ikun il-kap tad-diviżjoni Maltija fl-istituzzjoni li dak il-hin ikollha l-presidenza tal-Executive Committee for Translation (il-kumitat interistituzzjonali dwar it-traduzzjoni). Bhalissa l-presidenza tinsab f'idejn il-Parlament Ewropew.

Fil-fatt, din is-soluzzjoni tidher pożittiva għal kulhadd. L-ewwel nett, fl-aħħar, qeghda tqarreb lid-diviżjonijiet Maltin tal-UE għaliex ikun hemm bżonn ta' koordinazzjoni iktar stretta fir-rigward tal-parteċipazzjoni fix-xogħlijiet tal-Kunsill tal-Malti. B'dan il-mod, il-bżonnijiet u d-diffikultajiet komuni tal-Maltin li jittraduċu fl-istituzzjonijiet tal-UE jistgħu jiġu identifikati u indirizzati aħjar. It-tieni, kuntatt regolari mal-Kunsill tal-Malti ser jippermetti konozzenza iktar strutturata u organizzata, b'mod li jippermetti lilna u lilhom nifhmu iktar lil xulxin. Huwa b'dan il-mod li nkunu nistgħu nibnu klima ta' fiduċja reċiproka fostna lkoll.

Wasal iż-żmien li naraw flimkien kif nistgħu nidentifikaw dawn il-problemi u l-ewwel laqgħa interistituzzjonali ippuntat lejn din id-direzzjoni. Kulhadd wera r-rieda li jikkollabora għall-ġid komuni. Dan huwa pass fid-direzzjoni t-tajba.

Joseph Izzo Clarke huwa l-Kap tad-Diviżjoni tal-Ilsien Malti fil-Qorti tal-Ġustizzja tal-Unjoni Ewropea

Biex Niftiehm: Mit-Traduzzjoni għall-Integrazzjoni: Translating Europe Workshop 2017

Mark A. Vella

Is-seminar annwali fi hdan is-sensiela Translating Europe din is-sena sar f'Dar l-Ewropa l-Belt, is-sede tar-Rappreżentanza tal-Kummissjoni Ewropea f'Malta, nhar l-14 ta' Ottubru 2017. Fejn drabi ohra, hriġna 'l barra mill-ambitu uffiċjali, dis-sena għażilna li 'nibqgħu d-dar' minhabba li ridna nagħtu piż aktar politiku lit-tema li għażilna. Is-sugġett globali magħżul mid-DĠT għas-seminars ta' din is-sena li saru madwar l-UE kollha kien dwar *il-ħiliet tat-tradutturi u l-impjegabbiltà*: għal Malta, għażilna li din it-tema niffukawha f'it iehor għall-kuntest soċjo-politiku attwali

ta' pajjiżna, fejn rajna li s-servizzi varji lingwistiċi u tat-traduzzjoni / l-interpretazzjoni huma hidma essenzjali biex inseddqu pedament għall-integrazzjoni sħiħa ta' bosta komunitajiet espatrijati u immigranti, sew mill-UE sew minn pajjiżi terzi. Flimkien ma' sħabna l-antiki, l-Inizjamed, organizzajna 'Biex Niftehmu: Mit-Traduzzjoni għall-Integrazzjoni' sabiex, x'aktarx għall-ewwel darba, nanalizzaw id-dimensjoni lingwistika ta' din ir-realtà ġdida għal pajjiżna li fiha diversi ramifikazzjonijiet soċjali wiesgħa.

Is-seminar gie ppatroċinat mill-Onorevoli Evarist Bartolo, Ministru għall-Edukazzjoni u l-Impjiegi, li semma, f'diskors li fetax is-seminar, l-isfidi li Malta qed tiffaċċja f'dan il-qasam, fosthom l-iżviluppi fit-tagħlim u l-għarfien tal-lingwi, l-immigrazzjoni u x-xenarji soċjo-kulturali li ġġib magħha, u l-bżonn ta' kompetenzi lingwistiċi aħjar fl-



oqsma kollha, mill-istudenti sal-professjonijiet lingwistiċi li jservu, f'dan il-każ, anki ta' medjaturi kulturali. Il-kelliema ewlenija, Dr Severine Hubscher-Davidson minn The Open University fir-Renju Unit, segwiet, fil-fatt, b'preżentazzjoni originali li ttrattat l-emozzjonijiet u t-traduzzjoni u mill-ewwel xaqilbet is-seminar lejn l-idea li l-professjonijiet lingwistiċi ma jahdmux biss b'testi li jgħixu f'vakwu, imma hwejjeg li jintqalu, jistemgħu, jinqraw u jinftiehm minn persuni tad-demmi u l-laħam ġejjin minn ċirkostanzi differenti.

Il-bqija tal-kelliema ġew minn oqsma partikolari differenti li qisnihom kruċjali għat-trattament tal-kwistjoni lingwistika fid-dawl tal-integrazzjoni. Dr Phyllisienne Vassallo Gauci u Lara Debono mill-Migrant Learners' Unit tal-Ministeru tal-Edukazzjoni ppreżentaw is-sistema li qed tintuża bħalissa għall-integrazzjoni lingwistika tal-istudenti barranin; Dr Mary Muscat tkellmet dwar l-isfidi lingwistiċi fil-qasam tal-liġi u tal-pulizija, filwaqt li Dr Michael Spagnol ittratta t-tagħlim tal-Malti Mediku lil studenti barranin fl-Università ta' Malta. Intervent importanti ieħor, fuq livell teoriku u soċjo-lingwistiku, affronta l-kwistjoni tal-bilingwiżmu: sew il-miti li jiċċirkondawh u sew l-isfidi fil-konfront tal-valuri simboliċi imma anki utilitarji tal-Malti u l-Ingliz. Din il-preżentazzjoni minn Dr Sarah Grech mis-Centre for English Language Proficiency tal-Università ta' Malta li tkellmet dwar il-kunċett tal-*lingua franca*, jekk hemmx iktar minn waħda, u liema sejra jew għandha tkun il-lingwa komuni li biha sejr inftiehm fil-ġejjieni. Punt interessanti kien dwar sensiela ta' theddidiet implikati fil-bilingwiżmu tagħna,

fosthom ir-riskju tal-invizibbiltà tal-Malti fl-isfera pubblika u l-kontinwazzjoni tal-kompartimentalizzazzjoni u s-segregazzjoni, fuq livelli varji, taż-żewġ lingwi. Dr Grech ikkonkludiet li, fil-qofol, jehtieg titrawwem komunità qawwja u mgħallma sew ta' kelliema multilingwi mnebbha mir-rispett kulturali reċiproku, u li tbarri l-elitiżmu favur l-inklussività.

Żewġ mumentu pjuttost emottivi tas-seminar kienu jikkonċernaw il-kelliema li nġiebu bħala xhieda ħajja tal-użu lingwistiku fil-kuntest tal-integrazzjoni. Dr John Portelli, akkademiku u kittieb mill-Università ta' Toronto, tkellem dwar l-esperjenza tiegħu ta' Malti f'Kanada li fis-sebghinijiet kienet għaddejja wkoll minn burraxka politika bilingwi, u saħaq fuq il-Malti bħala għelm ta' identitarjetà li ma żammux milli jkun partecipi fil-ħajja f'pajjiż ieħor. Min-naħa, kellna l-istilista magħruf Ron Van Maarschalkeweerd Borg, mid-dar tal-Moda Charles&Ron, li ddeskriva l-mod kif bħala barrani tgħallim il-Malti sabiex tassew jintegra fis-soċjetà u fid-dinja tax-xogħol fil-pajjiż.

Is-seminar tmexxa minn Dr Claudine Borg u l-Prof. Sergio Portelli mid-Dipartiment tal-Istudji tat-Traduzzjoni u tal-Interpretar tal-Università ta' Malta.

Il-kumitat tal-organizzazzjoni sejjer issa jiġbor sensiela ta' rakkomandazzjonijiet biex jipprezentahom fost l-oħrajn lill-Ministru tal-Edukazzjoni u hemm ukoll hsieb li jiġu ppublikati l-interventi tas-seminar.

Mark Vella huwa l-Uffiċjal tal-Lingwa fir-Rappreżentanza tal-Kummissjoni Ewropea f'Malta

Franciscu Wzzinu, it-traduttur tal-ewwel ktieb bil-Malti stampat

Ivan Said



abel Ġann Piet Franġisk Agius de Soldanis kien hemm Franciscu Wzzinu¹. Dan hu t-traduttur tat-*Tagħlim Nisrani*, l-ewwel ktieb bil-Malti li ħareġ stampat f'Ruma fl-1752. Dan hu l-qlib għall-Malti tal-Katekiżmu Kattoliku l-qasir tal-Kardinal Bellarmino.

Fl-aħħar ħarġa ta' *l-aċċent* rajna li Ġann Piet Franġisk Agius de Soldanis (1712-1770) qaleb għall-Malti is-Salm 50 (il-*Miserere*) u t-talb essenzjali għall-Insara Kattoliċi (*l-aċċent*, Nru 16, pp. 46-56). Ftit qabel de Soldanis, kien hemm Wzzinu li wkoll qaleb għall-Malti dan it-talb bħala parti mill-Katekiżmu Ruman. Sahansitra anke qabel Wzzinu, naraw il-Missierna tiġi ppubblikata bil-Malti fl-1725 minn Johannes Henricus Maius (1688-1732) (Cassar, 2013, p. 68) u nerġgħu narawha miktuba bil-Malti f'manuskrift tal-1748-60 mill-Markiz Francesc de Sentmenat-Torrelles i d'Agulló (1697-1762) (Cassar, 2013, p. 69). Barra minn hekk, fir-rapport taż-żjara pastorali ta' Mons. Pietro Duzzina fl-1575 insibu li ħafna membri tal-kleru, inklużi xi kappillani, qalulu li kienu jgħallmu l-Missierna, is-Sliema, il-Kredu u l-Għaxar Kmandamenti lit-tfal li kienu jmorruhom għad-duttrina minkejja li ħadd mill-kleru ma semmielu xi Katekiżmu bil-Malti (Cassar Pullicino, 1962, pp. 47 u 59).

It-*Tagħlim Nisrani* ta' Wzzinu hu l-ewwel traduzzjoni għall-Malti tal-Katekiżmu? Ftit snin qabel ma ħareġ it-*Tagħlim Nisrani*, l-Inkwizitur ta' Malta Gualterio Gualtieri (1739-43) isemmi li “bosta kappillani kienu qed jinqdew bi traduzzjoni [ta' Bellarmino] bil-Malti” u li “fi żmien l-Isqof Gaspare Gori Mancini (1722-28) kienet saret traduzzjoni bil-Malti tal-Bellarmino bil-ħsieb li tkun stampata.” Ma nstabet l-ebda kopja minn tal-ewwel, u t-tieni qatt ma giet stampata peress li laħaq miet l-Isqof Mancini u ntilef l-interess (Zammit, 2007, p. 197). Izda Ġużè Cassar Pullicino jgħid li “sal-1752 il-kappillani ma kellhom ebda Katekiżmu iehor bil-Malti fuqhiex jgħallmu” (1962, p. 59).

Fl-aħħar ħarġa ta' *l-aċċent* rajna li t-talb li qaleb għall-Malti De Soldanis fl-1755 qatt ma gie ppubblikat u li kopja tal-manuskritti ta' dak it-talb dehret għall-ewwel darba proprju f'dak l-artiklu. Rajna wkoll li s-Salm 50, il-*Miserere*, li l-istess Kanonku Ghawdxu qaleb għall-Malti mil-Latin, kien kixfu Cassar Pullicino f'artiklu li kien kiteb għal *Il-Malti* fl-1980. Mhux hekk ġralu Wzzinu: fl-1752 ippubblika t-*Tagħlim Nisrani* f'Ruma li baqa' jiġi stampat (u editjat) għal għexieren ta' snin wara: “Bejn is-snin 1752 u l-1911 ħarġu mhux anqas minn tlieta u għoxrin edizzjoni tal-Katekiżmu bil-Malti” (Zammit, 2007, p. 202).

¹ Hekk jidher ismu bil-Malti fuq il-qoxra tat-*Tagħlim Nisrani*. Xi kultant ismu jidher bħala Franġisku u f'xi bnadi kunjomu jidher bħala Wizzino, Wzzino jew Uzzino.

Wzzinu ħareġ it-*Tagħlim Nisrani* sentejn wara li De Soldanis ippubblika f’Ruma l-ewwel grammatika tal-Malti flimkien mal-alfabett Malti bil-karattri Latini fl-1750², l-istess sena meta l-Isqof ta’ Malta ta’ dak iż-żmien, Mons. Paolo Alpheran de Bussan (1728-57) ordna t-traduzzjoni ta’ Wzzinu (Zammit, 2007, p. 198). Il-Kanonku Ghawdxi kien jaf bil-ktieb ta’ Wzzinu, tant li fl-istess manuskritt fejn insibu t-talb u l-*Miserere* tradotti minnu, hu kiteb hekk:

Anche il fù nostro Zelantissimo Pastore (Mons. Fr. Paolo Alpheran de Bussan) tutto intento a pascere la gregge da Dio a lui commessa, come da più anni nudriva nel suo generoso petto il desiderio di uniformare nel metodo tutta la sua Diocesi per l’istruzione della Dottrina Cristiana, subito che ha scoperto il metodo da me pubblicato, e che con un alfabeto, tutto formato con lettere latine, e con cui si è aperta la strada di scrivere con esse il nostro parlare, cioè le nostre voci e termini, fece pubblicare in Roma la Dottrina Cristiana al 1752 colla traduzione maltese, a proprie spese, e questa così tradotta presentemente da tutti li Curati viene insegnata al loro commesso Popolo, la quale porta il seguente titolo Tagħlim Nisrani miġiub fil Gharbi &cc. u miġiub issa fil Malti mir-Reverendu Cassis Don Franciscu Wzzinu, bl’ordini tall’Illustrissimu, u’ Reverendissimu Monsignor F. Paulu Alpheran di Bussan, Arciviscuvu ta’ Damjata, u’Iskof ta’ Malta. F’Ruma 1752. Ghant Generosu Salomoni, Fisuk ta’ Sant Ignaziu, bis-sensia ta’ Superiuri (Cassar Pullicino, 2010, p. 25).


Minkejja li l-istess De Soldanis f’din il kwotazzjoni qed jgħid li l-Isqof de Bussan, li ħallas minn butu l-pubblikazzjoni tat-*Tagħlim*

² Din il-grammatika bit-titlu *Nuova Scuola di Grammatica per agevolmente apprendere la lingua Punica-Maltese* nsibuha fil-paġni 65-117 tal-ktieb, magħruf l-aktar bħala *Della Lingua Punica* iżda li t-titlu proprju tiegħu hu *Della Lingua Punica presentemente usata da Maltesi, ovvero Nuovi Documenti li quali possono servire di lume all’antica Lingua Etrusca, stesi in due dissertazioni*.



Kemm fl-edizzjoni tal-1752 kif ukoll fl-edizzjoni tal-1768 naraw din l-inċiżjoni ta’ San Pawl jippriedka xi mkien f’Malta. Fuq il-lemin ta’ riglejn San Pawl naraw FZ. Skont l-istoriku Zammit aktarx dawn l-inizjali huma tal-artist Malti Francesco Zahra li hadem ħafna opri artistici għall-Knisja f’Malta. Dan ifisser li l-inċiżjoni saret Malta u ntbagħtet Ruma mal-manuskritt ta’ Wzzinu (2007, p. 200).

Nisrani (Gatt, 2010, p. 8; Cassar Pullicino, 1962, p. 49), irrikonoxxa l-isforz tiegħu li jagħti grammatika tal-Malti (“il metodo da me pubblicato”) u li jistandardizza l-ilsien Malti b’alfabett tal-ittri Latini, Mario Cassar jgħid li Wzzinu “ma mexiex mas-sistema ortografika stabbilita minn Agius de Soldanis sentejn qabel” (2013, p. 70). Għall-kuntrarju Aurele Gafà (2009, p. 7) u Raisa Xuereb (2012, p. 155)




jgħidu li dan il-Katekiżmu sar fuq il-grammatika ta' De Soldanis, iżda Gafà, filwaqt li jammetti li “illum hawn min ma jaqbilx li Wzzinu mexa għalkollox fuq ix-xogħol ta' De Soldanis” jgħid ukoll li “fl-1752 Wzzinu xorta ma użax l-alfabett ta' De Soldanis għalkollox” (2009, p. 7). Dan ir-riċerkatur żagħżuġh jikteb ukoll li fl-edizzjoni tal-1752 tat-*Tagħlim Nisrani*, għall-ewwel darba, intużat l-ittra “j” fil-kitba tal-Malti (Gafà, 2009, p. 14).

Sfond storiku għall-Katekiżmu Kattoliku

B'risposta għar-Riforma ta' Martin Luteru, il-Knisja Kattolika varat il-Kontro-Riforma. F'dan l-isfond sejhiet il-Konċilju Ekumeniku ta' Trentu (1545-1563), li fost haġna affarijiet oħra ddecieda li għandu jkun hemm Duttrina Nisranija universali li kellha tiġi diffuża b'mod uniformi fid-dinja Kattolika. Fl-1566, il-Papa Piju V (1566-72) hareġ stampat f'Ruma l-ewwel Katekiżmu Ruman, miktub bil-Latin u t-Taljan, imsejjah *Catechismus ex decreto Concilii Tridentini ad Parochos*, il-Katekiżmu tal-Konċilju ta' Trentu. Dan kien magħruf ukoll bħala l-Katekiżmu għall-Kappillani peress li l-istess Konċilju kien obligahom jagħtu lill-fidili lezzjonijiet tal-Katekiżmu l-Hadd. Dan il-Katekiżmu Ruman kien tqil, maħsub biss għall-kappillani u, għaldaqstant, fl-1597, b'ordni tal-Papa Klement VIII, il-Kardinal Ġiżwita Roberto Bellarmino (1542-

1621), Duttur tal-Knisja Kattolika u ħabib ta' Galileo Galilei hareġ id-*Dottrina cristiana (Breve)* bit-Taljan biex tintuża mit-tfal. Din ġiet tradotta f'diversi lingwi u kienet popolari (sors: paġni varji tal-Wikipedia).




Traskrizzjoni b'karattri Taljani tal-pronunzja ta' xi hsejjes lingwistiċi Maltin li naraw f'*Al Lettore*.

Dan l-istess Katekiżmu qasir, fuq xewqa tal-Papa Pawlu V (1605-1621), inqaleb fl-Għarbi minn żewġ patrijiet Maroniti mil-Libanu, Vitor Xalak u Grabiell Sionita li, bil-permess tal-Kardinal Bellarmino, biddlulu xi hwejjeġ biex jinftemmu ahjar mill-Insara tal-Lvant. Il-ktieb bit-test Għarbi kellu wkoll il-verzjoni bil-Latin (Cachia, 1994, p. 93).

It-Tagħlim Nisrani tal-1752 u tal-1768

Fl-1642 dehret edizzjoni oħra stampata ta' dan il-Katekiżmu bl-Għarbi ta' Patri Alessio, Frangiskan minn Todi. F'din l-edizzjoni, mat-test Għarbi, kien hemm it-test Taljan minflok dak Latin (Cachia 1994, p. 92). Fl-1752 Wzzinu ttraduċa minnu għall-Malti u ħarġu bit-titlu *Tagħlim Nisrani*. Ġie stampat f'Ruma, għand Generoso Salomoni ta' Pjazza San Ignazio, l-istess stampatur tal-grammatika ta' de Soldanis, u ġew stampati bejn 400 u 500 kopja. Nafu li sal-15 ta' Lulju 1752 dawn il-kopji kienu waslu Malta (Zammit, 2007, p. 198). L-Isqof Alpheran ġie kkwotat jgħid “li biex saret din it-traduzzjoni damu sentejn shaħ, li kienet eżaminata mill-iktar nies li jifhmu, li l-kappillani kollha kienu qrawha” (Cassar Pullicino, 1962, p. 56).

Wzzinu suppost li mexa fuq it-test Għarbi ta' Patri Alessio (Cachia, 1994, p. 92). Izda Cassar josserva li Wzzinu “ftit li xejn ta kas it-testi Għarab” (2013, p. 70) u miegħu jaqbel Lawrenz Cachia li saħansitra jgħidilna li Wzzinu “mexa kważi b'għajnejh magħluqa fuq it-Taljan” u jzid li “kieku ma kienx minħabba dak li naqraw fl-ewwel paġna taht it-titlu tal-ktieb ta' Wzzinu [*Tagħlim Nisrani miġiub fil Għarbi u miġiub issa fil Malti*], kieku aktarx ma konniex nindunaw li mexa fuq test Għarbi-Taljan” (1994, p. 93).



Il-qoxra tal-edizzjoni tal-1752 u dik tal-1768

b'Malti Semitiku, xi kultant Wzzinu zied ukoll il-kelma Taljana li tfissirha: “għotjiet (miktuba għetijiet) jew doni, għegubijiet jew mirakli”. Mit-test Għarbi Wzzinu ha direttament xi kelmiet li Cachia jsejhlhom strambi bhall-kelma *iksi* flok *libbes* u l-verb (imperattiv) *itgħam* flok *itma'* (1994, p. 93). Ta' interess ukoll għat-traduttur hu d-dizzjunarju li Xuereb holqot mill-kliem li jidher fit-*Tagħlim Nisrani* (2012, pp. 23-153). Barra li telenka dan il-kliem kollu li jidher fil-Katekiżmu bl-ortografija tal-Malti tal-lum, Xuereb tagħmel ukoll analiżi lingwistika tiegħu (2012, pp. 154-181).

Joe Vella jelenka l-kelmiet kollha Rumanzi biex juri “kemm ilhom li dahlu fil-Malti dawn il-kelmiet barranin” (1964, pp. 42-47). Dwar dan il-kliem Michela Catania tosserva li dan kien “kliem bit-Taljan li seta' deher tqil għall-poplu illiterat ta' dak iż-żmien, izda dan kien jitgħallmu bl-ament, anke jekk ma kienx ċert mit-tifsira tiegħu” (2016, p. 11). Dwar dan il-kliem Rumanz, Catania tkompli tosserva:

Filwaqt li nsibu kliem missellef mit-Taljan u mill-Isqalli li sa dik il-ħabta ma kienx integra fis-sistema Għarbija tal-Malti, insibu kliem ieħor li diġà kien beda jintegra fil-lingwa Maltija. B'integrazzjoni hawnhekk qed nifhem kliem Taljan u Sqalli li dahal fil-Malti, u li beda jiġi trattat grammatikalment bhall-kliem Għarbi (2016, p. 12).

It-*Tagħlim Nisrani* jagħtina ritratt tajjeb tal-Malti mhaddem f'nofs is-seklu tmintax: barra t-traduzzjoni nnifisha, bil-lessiku, il-morfologija u s-sintassi kollha tagħha, fil-paġni 11-13 naqraw *Al*

Il-Missierna* ta' Wzzino mqabbla ma' ohrajn

Il-Missierna kif tinghad illum kif tidher fuq Laikos.org

**Missierna li inti fis-smewwiet,
jitqaddes ismek, tiġi saltnatek,
ikun li trid int, kif fis-sema hekkda fl-art.
Hobżna ta' kuljum, aġhtina illum,
ahfrilna dnubietna,
bhalma nahfru lil min hu hati ghalina,
la ddahhalniex fit-tiġrib, izda ehlesna mid-deni.**

Il-Missierna ta' Wzzino maqluba mit-Taljan,
mit-*Tagħlim Nisrani* (1768, p. 35)

D. Missierna, li inti
fiġ-*Smeu*iet, jit-
qaddes ismech-tiġi
Saltnatek, icun li
trid int, chif fis-*Se-*
ma hechda fl-ard.
Fi hobżna ta choi-
jum atina il-lum, u
ahhfrinna dnubie-
tna chif ahna na-
hfrilna lil min hata
ghalina, uled-
dahhalna fit-ti-
grib, izda ahhlifna
mid-deni. Amen.

D. Padre noŧtro, che
fei ne' Cielo. San-
tificato ſia il no-
me tuo. Venga il
regno tuo. Sia fat-
ta la volonta tua,
come in Cielo,
coſi in terra. Dac-
ci oggi il noŧtro
pane ſufficiente.
E rimetti a noi li
noŧtri debiti, ſic-
come noi li rimet-
tiamo, a chi ha
peccato in noi. E
non ci indurre in
tentazione. Ma
liberaci dal male,
perche' tuo e' il
Regno, la Poten-
za, e la Gloria in
eterno. Amen.

Il-Missierna ta' De Soldanis maqluba mit-Taljan,
mill-manuskritt 144 tal-Biblijoteka Nazzjonali (1755,
p. 311, xxvii)

*Missierna li ent fe Smeuiet.
Jitqaddes ismek.
Tiġi e Saltnatek o Saltna Tighat
ikun li trid ent, kif fe sema hekkda fl-art.
Chobina ta koglum, atihulna e lum.
U ahfrilna Dnubietna, kif ahha n-ah-
fru lil min hata ghalina
U le dahhalniex fe tigrif
Ezda ahlesna me deni. Hek hua.*

Il-Missierna ta' Cleardo Naudi, mill-*Ktyb yl qari fuq
bosta huejjeġ mahtura myn kotba Kattolici* (1832, pp.
88-98)

**Myssyrna li ynti fys-smewwyt.
Jytqaddes ysmek.
Tygi ys-saltna tnaak.
Jyntnamel dak li trid ynt kif fys-sema
hekkda fl'ard.
Hobzna ta koljum atihulna yllum.
U awfrylma myn dnubytna, bhal ma nahfru
yl min hata nalina.
La yddahhalna fyt-tygrib.
Yzda yhblyna myd-deni. Amen.**

Il-Missierna ta' Mikelang Camilleri mill-*Kiteb It
Talb ta' Aalenia, u tal Aoti tas Sagramenti u tar-Riti u
Chirimonyl tal-Knisya, fuq id-Drawa tal-Knisya
Mwahhda ta' l' Ingilterra u ta' l' Irlanda: flimkien
mas-Salteryü ew is-Salmi ta' David* (1845, p. 176)

MISSIERNA li int fis smewwiet, Jytqaddes Ismek; Tijina
saltnatek; Ikun li trid inti kif fis sema hekkda fl'ard.
Hobzna ta' koll yum atina illum. U ahfrilna dnubietna
kif ahna nahfru lil min hu hati aalina. U la iddahhal-
niesz fit tijrib; izda ehlesna mid deni. Amen.

* "Minn zmien il-pubblikazzjoni tal-*Mithridates*, [fl-1555] traduzzjonijiet tal-*Pater Noster* kemm-il darba ntużaw bhala għodda fl-istudju komparattiv tal-lingwi, primarjament minhabba l-fatt li l-ewwel filologi nibtu mill-ambitu Kristjan, u aktarx minn fost il-membri tal-kleru" (Cassar, 2013, p. 65).

Letture, daħla żġhira li fiha Wzzinu jagħtina traskrizzjoni b'karattri Taljani tal-pronunzja ta' xi hsejjes lingwistiċi Maltin u jagħti xi kliem bħala eżempji ta' kif għandha tkun il-pronunzja. Mhux ta' b'xejn Cachia jgħid li dan il-ktieb “għandu valur lingwistiku importanti” (1994, p. 93) filwaqt li William Zammit jgħid li “halla effett qawwi fuq l-iżvolġiment tal-użu tal-ilsien Malti” (2007, p. 194). Fl-1768 naraw it-tieni edizzjoni tat-*Tagħlim Nisrani*. Din hi kwazi identika għall-ewwel waħda: “Mhux talli ma nbidel xejn mit-test, iżda talli anki l-Malti huwa miktub bl-istess sinjali dijakritiċi [marki żgħar fuq l-ittri p.e. t-tikka fuq il-g, iż-ż u ċ-ċ; l-aċċenti miktubin; is-*cedilla* Franċiża, eċċ.], filwaqt li t-tipa hija tal-istess daqs. Minbarra dan, it-test baqa' jaqbel mal-paġinazzjoni tal-edizzjoni ta' qabel b'mod li fl-istess paġna taż-żewġ edizzjonijiet differenti jidher preċiżament l-istess test. Sahansitra l-blokki dekorattivi użati fiż-żewġ edizzjonijiet, l-aktar dawk fuq il-qoxra, huma simili ferm” (Zammit, 2007, p. 200).



Id-dekorazzjonijiet żgħar li jidhru f'paġni varji taż-żewġ edizzjonijiet tat-*Tagħlim Nisrani*

L-importanza tat-*Tagħlim Nisrani*

L-istoriku Malti tal-kotba Dr Zammit jikkunsidra “din it-traduzzjoni ta' Wzzinu bħala fost l-aktar kotba influwenti – u għaldaqstant importanti – li qatt ġew stampati b'relazzjoni ma' Malta.” Hu jistqarr li hawn “m'għandniex pubblikazzjoni b'xi kontenut spettakolari” iżda “l-importanza tal-kontenut ... toħroġ mill-fatt li dan kien l-ewwel ktieb stampat bil-Malti,” fatt li “jagħti lill-ktieb importanza ewlenija fejn tidhol l-istorja lingwistika” (2007, p. 193). Skont Zammit dan il-ktieb halla “impatt religjuż, lingwistiku, iżda fuq kollox wiehed li ċertament ikkontribwixxa għal ċerta omogeneità u konformiżmu fil-mentalità Maltija” (2007, p. 194).

L-istoriku tal-ilsien Malti, il-Professor Joseph M. Brincat jgħidilna li “thanks to this booklet [*Tagħlim Nisrani*], the same prayers came to be recited all over Malta and Gozo. Without any doubt, the standardization of prayers helped the standardization of the [Maltese] language” (2011, pp. 263-264).

Xi tagħrif dwar Wzzinu


Hemm min kiteb li Franciscu Wzzinu tweled fl-1678 (Schiavone, 2009) u hemm min kiteb li tweled fl-1694 (Friggieri, 1994-1995, p. 123), iżda Zammit jikteb li tghammed l-Isla f'Diċembru tal-1708 (2007, p. 195) – dak iż-żmien il-magħmudija kienet issir xi jum jew tnejn wara t-twelid.

L-Ave Maria ta' Wzzino
mqabbla ma' ohrajn

L-Ave Maria ta' Wzzino (1768, pp. 46-45)

<p>D. Iſliem għalik MARIA bil grazia mimlia, if-Signor mighach, imbie- cha inti fost in-ni- sa, u imbierech il frot tal giuf tiegħ- ch Gesù, o kaddisa MARIA Omm Alla itlob għalina mi- dembin, issa, u ffieghet meutna . Amen .</p>	<p>D. Dio ti falvi ò MA- RIA piena di gra- zia . Il Signore è teco, tu fei bene- detta fra le donne . E benedetto è il frutto del tuo ven- tre, Gesù . O San- ta MARIA Madre di Dio, prega per noi peccatori, a- deffò, e nell' ora della morte nostra. Amen .</p>
--	--

L-Ave Maria ta' De Soldanis (Manuskritt 144, il-
Biblijoteka Nazzjonali, p. 311, xxviii



L-Ave Maria kif tinghad illum kif tidher fuq
Laikos.org

**Sliema ghalik, Marija, bil-grazzja
mimlija. Il-Mulej mieghek, imbiekka inti
fost in-nisa, u mbierka il-frott tal-guf
tieghek, Ġesù.**

**Qaddisa Marija, Omm Alla, itlob għalina,
midinbin, issa, u fis-siegha tal-mewt tagħna.
Amen.**



L-isqof Paolo
Alpheran de
Bussan —
hallas minn
butu l-
pubblikazzjoni
tat-*Taghlim*
Nisrani

Dan il-qassis, magħruf għall-hegga li kellu
biex ixxerred il-fidi, hu l-awtur ta' żewġ
kurunelli bil-Malti, waħda dedikata lil San
Mikiel Arkanglu (1730) u oħra dedikata lil
Sant'Anna (1741). Kien il-konfessur tal-Isqof
Paolo Alpheran de Bussan.

Kien wiehed mill-aħjar predikaturi bil-Malti:
fl-20 ta' Mejju 1753, għamel diskors il-Furjana
fl-okkazzjoni tat-traslazzjoni (purċissjoni
solenni li fiha r-relikwa jew il-ġisem mejjet ta'
xi qaddis jiġi ttrasferit minn post għal ieħor)
tal-ġisem qaddis ta' San Kalcidonju. Kien
rettur tal-Kumpanija ta' Ġesù u Marija fil-
Knisja ta' Santu Rokku. Kiteb ukoll speċi ta'
manwal għall-kappillani bit-titlu *Lume ai
Parrochi, ovvero Avvertimenti ed Istruzioni ai
Curati* (Cassar Pullicino, 1962, pp. 14, 15, 16).

Qaleb ukoll mill-Franċiż *Il purgatorio aperto
alla pietà de' viventi or sia breve quotidiano
esercizio in sollievo delle anime del Purgatorio*
(1766) (Schembri, 1855, p. 60).

Wzzinu miet fid-19 ta' Ottubru 1777 (Catania,
2016, p. 5; Friggieri, 1994-1995, p. 123).

Lista ta' referenzi

- Brincat, Joseph M. *Maltese and other languages – A Linguistic History of Malta*. Malta: MidSea Books, 2011.
- Cachia, Lawrenz. *L-Ilsien Malti – Il-Bieraħ u l-lum*. Sensiela Kotba Soċjalisti, Mahruġ mid-Dipartiment tat-Tagħrif tal-Partit tal-Haddiema, 1994.
- Cassar Pullicino, Ġużè. “De Soldanis: Approaches to a Biography.” *Journal of Maltese Studies – Essays on de Soldanis* 27 (2010): 1-34.
- Cassar Pullicino, Ġużè. “De Soldanis: A Bibliography.” *Journal of Maltese Studies – Essays on de Soldanis* 27 (2010): 141-160.
- Cassar Pullicino, Ġużè. *Kitba w kittieba tal-Malti – L-Ewwel Ktieb: Sas-Seklu Tmintax, Tagħlim għall-Kbar – 4*. L-Università Rjali ta' Malta, 1962.
- Cassar, Mario. “Il-Pater Noster bl-Ilsien Malti: Storja lingwistika.” *Symposia Melitensia* 9 (2013): 63-92.
- Catania, Michela. “Studju tal-Malti mhaddem fl-eqdem żewġ Katekiżmi: it-‘Tagħlim Nisrani’ ta’ Francesco Wzzino (1752) u t-‘Taḡlim Nysrani’ ta’ Cleardo Naudi (1829).” Teżi tal-BA (Unuri) tal-Malti, l-Università ta’ Malta, 2016.
- Friggieri, Oliver. “L-istorja tal-poeżija Maltija.” *Journal of Maltese Studies* 25-26 (1994-1995): 122-145.
- Gafà, Aurele. “Il-Malti fl-edizzjonijiet tal-Katekiżmu ta’ Wizzinu 1752-1911.” Teżi tal-BA (Unuri) tal-Malti, l-Università ta’ Malta, 2009.
- Gatt, Ġużè. “L-Istampa f’Malta u l-Ewwel Kotba bil-Malti.” *Il-Malti – Rivista tal-Akkademja tal-Malti – Harġa Speċjali LXXXI* (2010): 1-27.
- Ktieb it-Talb ta’ Áalena, u tal-Áoti tas-Sagramenti u tar-Riti u Chirimonyl tal-Knisya, fuq id-Drawa tal-Knisya Mwahhda ta’ l’ Inghilterra u ta’ l’ Irlanda: flimkien mas-Salteryü ew is-Salmi ta’ David*. Malta: Fli stamperia ta’ M. Weiss, 1845.
- Ktyb yl qari fuq bosta huejjeg mahtura myn kotba Kattolici*. Malta, 1832.
- Said, Ivan. “Il-Kanonku Ġann Piet Frangisk Agius de Soldanis, lessikografu u traduttur.” *I-acc̈ent* 16, 2017: 46-56.
- Schembri, Antonio. *Selva di autori e traduttori Maltese le cui opere sono state pubblicate colle stampe in Malta od altrove*. Malta: Dalla Tipografia di Paolo Cumbo, 77 Strada Britannica, 1885.
- Schiavone, Michael J. *Dictionary of Maltese biographies*. Vol. 2. Pietà: Publikazzjonijiet Indipendenza, 2009.
- Vella, Joe. “L-Izvilupp tal-Katekiżmu Malti.” Teżi tal-BA (Ġen) tal-Malti, l-Università ta’ Malta, 1964.
- Wzzinu, Don Franciscu. *Tagħlim Nisrani Migiub Fil Gharbi bl’ ordni ta sant. Mem. Ta Paulu V. Mingdid*. Stampat fit-Taljan mis-Sacra Congregazioni tal Propaganda Fidi, u Migiub Issa Fil Malti Ruma, MDCCLXVIII [1768], Arcangelu Casaletti, Fisuk tal Minerva.
- Wzzinu, Don Franciscu. *Tagħlim Nisrani Migiub Fil Gharbi bl’ ordni ta sant. Mem. Ta Paulu V. Mingdid*. Stampat fit-Taljan mis-Sacra Congregazioni tal Propaganda Fidi, u Migiub Issa Fil Malti Ruma, MDCCLIII [1752], Generoso Salomoni, Fisuk ta Sant Ignaziu.
- Xuereb, Raisa. “Dizzjunarju storiku tal-Malti bbażat fuq it-Tagħlim Nisrani tar-Reverendu Franciscu Wzzino.” Teżi tal-BA (Unuri) tal-Malti, l-Università ta’ Malta, 2012.
- Zammit, William. “Dawl ġdid fuq l-ewwl publikazzjoni tal-Katekiżmu Kattoliku bl-ilsien Malti: Tagħlim Nisrani (1752) ta’ Frangisku Wzzinu.” *Il-Malti – Rivista tal-Akkademja tal-Malti – Harġa LXXIX* (2007): 193-217.

Ivan Said huwa traduttur mal-Kummissjoni Ewropea



<http://ec.europa.eu/dgs/translation/publications/magazines>

Jekk tixtieq tikkontribwixxi f’dan il-bullettin:

I-acc̈ent@ec.europa.eu

Ċaħda

Il-Kummissjoni Ewropea, u kwalunkwe persuna li taġixxi f’isimha, mhumiex responsabbli għall-użu li jsir jew li jista’ jsir mit-tagħrif inkluż f’din il-publikazzjoni. Dan il-bullettin mhuwiex publikazzjoni uffċjali, u la l-Kummissjoni u lanqas is-servizzi tagħha ma huma marbutin b’xi mod jew ieħor mill-kontenut tiegħu.